

# காலைக்கதிர்

Kalaikkathir Kalaikkathir

வியூயல் 05 வள்ளுவர் ஆண்டு 2052 ஜப்பசி 13 சனிக்கிழமை 30.10.2021

கதிர் 359



ராஜபக்ஷைக்குப் போதாத காலம் ஆரம்பித்து விட்டது. ஆனால் Blessing in disguise என்ற மாதிரி, பின்னடைவிலும் ஏதேனும் ஆசி கிட்டாதோ என்று ராஜபக்ஷைக்கள் நம்பாசையுடன் காத்திருக்கின்றார்கள். அதற்கும் வாய்ப்பு இருப்பதாகத்

## வடகொரிய ஜனாதிபதி போல் செயற்படுகின்றார் கோட்டாபய

### பேராயர் ரஞ்சித்துடனான சந்திப்பில் கத்தோலிக்க எம்.பிக்கள் சுட்டிக்காட்டு

(ந.லோகதயாளன்)

கொழும்பு, ஒக்டோபர் 30

வடகொரிய ஜனாதிபதியைப் போன்றே தற்போது எமது நாட்டு ஜனாதிபதி கோட்டாபய ராஜபக்ஷவும் செயற்படுகின்றார்.

— இவ்வாறு கொழும்பு மாவட்ட பேராயர் கர்தினால் மல்கம் ரஞ்சித் ஆண்டகை தலைமையில் நேற்று நடைபெற்ற சந்திப்பின்போது கிறிஸ்தவ நாடாளுமன்ற உறுப்பினர்கள் சுட்டிக்காட்டினர்.



### எல்லை நிர்ணயம் என்ற பெயரில் இனவிகிதாசாரத்தை மாற்றச் சதி

கஜேந்திரகுமார் எம்.பி. சீற்றம்



(வவுனியா நிருபர்)  
அநுராதபுரத்தின் எல்லைப் பகுதியில் இருக்கக் கூடிய கிராமங்களை வவுனியா வடக்கு பிரதேச சபைகளுடன் இணைத்து எல்லை நிர்ணயம் என்ற பெயரில் சிங்கள மக்களை வவுனியா மாவட்டத்தில் கூட்டி இந்த மாவட்டத்தின் இன

### வவுனியாவில் 44 பேர் உள்ளிட்ட வடக்கில் 47 பேருக்குத் தொற்று

வவுனியா மாவட்டத்தில் கொரோனா வைரஸ் தொற்றுக்குள்ளான 44 பேருடன் வடக்கில் நேற்று 47 பேருக்குத் தொற்று உறுதி செய்யப்பட்டுள்ளது. யாழ்.போதனா வைத்தியசாலை ஆய்வுகூடத்தில் நேற்று மேற்கொள்ளப்பட்ட பி.சி.ஆர். பரிசோதனையில் குறித்த தொற்றாளர்கள் அடையாளம் காணப்பட்டுள்ளனர். யாழ்.போதனா

வைத்தியசாலை ஆய்வுகூடத்தில் நேற்று 192 பேருக்கு பி.சி.ஆர். பரிசோதனை இடம்பெற்றிருந்தன. அவற்றின் அடிப்படையில், வவுனியா சுகாதார வைத்திய அதிகாரி பிரிவில் 44 பேர், மூல்லைத்தீவு மாவட்ட வைத்தியசாலையில் 02 பேர், யாழ்.போதனா வைத்தியசாலையில் ஒருவர் என தொற்றாளர்கள் அடையாளம் காணப்பட்டுள்ளனர்.

## மேலும் 10 பேர் மரணம்

இலங்கையில் கொரோனா வைரஸ் தொற்றால் மேலும் 10 பேர் சாவடைந்துள்ளனர் என்று அரசு தகவல் திணைக்களம் தெரிவித்துள்ளது. இவர்களில் 3 பெண்களும், 7 ஆண்களும் உள்ளடங்குகின்றனர்.

### கறுப்புப் பட்டியலில் இலங்கை மக்கள் வங்கி சீனத் தூதரகம் அதிரடி

இலங்கையின் மக்கள் வங்கியைக் கறுப்புப் பட்டியலில் இணைப்பதாக சீனத் தூதரகம் அறிவித்துள்ளது. இரு தரப்பினருக்கும் இடையிலான ஒப்பந்தத்தை மீறிக் கடன் சான்று பத்திரத்துக்கான கொடுப்பனவை செலுத்தாமையால் இந்தத் தீர்மானத்தை எடுத்ததுள்ளதாக

## குடும்பஸ்தர் சடலமாக மீட்பு

யாழ்., வடமராட்சி கிழக்கு - மாமுனைப் பகுதியைச் சேர்ந்த இளம் குடும்பஸ்தர் ஒருவர் சகோதரி வீட்டில் சடலமாக மீட்கப்பட்டுள்ளார். மூன்று பிள்ளைகளின் தந்தையான ஆ.ஞானக்குமார் (வயது - 38) என்பவரே உயிரிழந்துள்ளார். முகமாலை - இத்தாவில் பகுதியில் உள்ள தனது

### பல்கலை அனுமதிக்கான வெட்டுப்புள்ளிகள் நேற்று வெளியீடு

2020/2021 கல்வியாண்டுக் காக பல்கலைக்கழகங்களுக்கு மாணவர்களை அனுமதிப்பதற்கான வெட்டுப்புள்ளிகள் நேற்று வெளியாகியுள்ளன. இதன்படி இலங்கைப் பல்கலைக் கழக மானியங்கள் ஆணைக் குழுவின் admission.ugc.ac.lk/ அல்லது www.ugc.ac.lk என்ற இணையத்

## “கொட்டமடிக்காதே கொடுங்கோல் அரசே!”



### வவுனியாவில் சிங்களக் குடியேற்றத்துக்கு எதிராக கொட்டும் மழையிலும் ஆர்ப்பாட்டம்

(வவுனியா நிருபர்)  
வவுனியா வடக்கில் இனம்பரம்பலை மாற்றியமைக்கும் வகையில் இடம்பெறும் சிங்களக் குடியேற்றத்துக்கு எதிர்ப்புத் தெரிவித்து கொட்டும் மழைக்கு மத்தியில் ஆர்ப்பாட்டம் நடைபெற்றது.

தமிழ்த் தேசிய மக்கள் முன்னணியின் ஏற்பாட்டில் வவுனியா பழைய பஸ் நிலையம் முன்பாக நேற்று இந்த ஆர்ப்பாட்டம் இடம்பெற்றது. கொட்டும் மழைக்கு மத்தியிலும் ஆர்ப்பாட்டத்தில் ஈடுபட்டவர்கள், கொட்டமடிக்காதே

## மாகாணங்களுக்கு இடையேயான பயணக்கட்டுப்பாடு நாளை நீக்கம்

பொது இடங்களுக்குச் செல்ல தடுப்பூசி அட்டை கட்டாயம்



நாட்டில் தற்போது நடைமுறையில் காணப்படும் மாகாணங்களுக்கு இடையிலான பயணக்கட்டுப்பாடுகளை, நாளை ஞாயிற்றுக்கிழமை அதிகாலை 4 மணிக்கு நீக்கத் தீர்மானிக்கப்பட்டுள்ளது. புதிய பொதுமைப்படுத்தலின் கீழ், பொதுமக்களின் வாழ்க்கை

முறைமை பாதிக்காத வகையில் முன்னெடுக்கப்பட வேண்டுமென்ற நோக்கத்தை அடிப்படையாகக் கொண்டே, இந்தத் தீர்மானம் எடுக்கப்பட்டுள்ளது என ஜனாதிபதி கோட்டாபய ராஜபக்ஷ தெரிவித்தார். வீடியோ தொழில்நுட்பத்தின் ஊடாக நேற்று

## புதிய அரசமைப்பு, மீனவர் பிரச்சினை; சம்பந்தனுடன் இந்தியத் தூதர் பேச்சு!



இலங்கைக்கான இந்தியத் தூதர் கோபால் பாக்லேவுக்கும் தமிழ்த் தேசியக் கூட்டமைப்பின்

தலைவர் இரா. சம்பந்தனுக்கும் இடையில் முக்கிய சந்திப்பு நடைபெற்றது.

**இனி இது...**

(முதலாம் பக்கத் தொடர்ச்சி..)  
தெரிகின்றது.

ராஜபக்ஷக்களை அதிகார பீடத்துக்கு மீளவும் கொண்டு வருவதற்கு முழு மூச்சாக உழைத்த பங்களிப்புக் கட்சிகள் இப்போது ராஜபக்ஷக்களுக்கு எதிராகப் பகிரங்கமாக முறுகிக் கொள்ளும் நிலைமை ஏற்பட்டு விட்டது. நேற்று முன்தினம் பங்



காளிக் கட்சித் தலைவர்களுடன் அரசுத் தலைவர்கள் நடத்திய கூட்டத்தில் இது அப்பட்டமாக வெளிப்பட்டு நின்றது.

ஜனாதிபதி கோட்டாபய ராஜபக்ஷ தமது இராணுவப் பாணி அரசியலின்படி அரசின் கொள்கைகளுக்குக் கட்டுப்பாடோடு அரசை விட்டு எந்நேரமும் வெளியேறலாம் என்ற சார்பட்ட எடுத்தெறிந்து பேசிக் கோடி காட்டினராம்.

நாங்களும் நாங்களாக வெளியேற மாட்டோம், உள்ளே இருந்து அரசைத் திருத்தப் போராடுவோம், உங்களுக்குப் பிடிக்காவிட்டால் நீங்களே எங்களைத் தூக்கி எறியலாம் என்ற சார்பட்ட பிரதான பங்களிக் கட்சிகளின் தலைவர்களினால் பதில் சமிக்ஞை காட்டப்பட்டதாக அறிய வந்தது.

இன்று ஸ்கொட்லாண்ட், கிளாஸ்கோ வுக்குப் புறப்படும் ஜனாதிபதி கோட்டாபய ராஜபக்ஷ நான்கு, ஐந்து நாட்களில் நாடு திரும்பி, இந்த நெருக்கடியைக் கையாளலாம் என்று கருதுகின்றார்.

இதற்கிடையில் சேதன இராசயனத்தை இறக்குமதி செய்யும் விடயத்தில் இலங்கை அரசுக்கும் சீனாவுக்கும் இடையிலான இராஜதந்திர உறவு மிக மோசமாகச் சீர்கெட்டு விட்டது என கொழும்பு வட்டாரங்கள் உறுதிப்படுத்துகின்றன.

சீனா கப்பலில் ஏற்றி அனுப்பிய உரத்தில் தீங்கு விளைவிக்கும் நுண்ணுயிரிகள் இருக்கின்றமையால் அவற்றை ஏற்க முடியாது என இலங்கை மறுத்து



விட்டது. கப்பலில் இந்த உரத்தை ஏற்றி அனுப்பிய சீன நிறுவனமோ அந்த உரத்துக்கான கொடுப்பனவை வழங்கும்படி, இடையில் கடன் உறுதிப்படுத்தலை வழங்கிய இலங்கையின் மக்கள் வங்கியை வற்புறுத்தியது.

இதற்கிடையில் இவ்விடயத்தை இலங்கைத் தரப்பு மேல்நீதிமன்றக்கு எடுத்துச் சென்றது. இந்த உர இறக்குமதி தொடர்பில் எந்தக் கொடுப்பனவையும் வழங்க வேண்டாம் என்ற இடைக்கால உத்தரவை நீதிமன்றம் வங்கிக்கு வழங்கியது.

இந்த உத்தரவைக் காட்டிய இலங்கை மக்கள் வங்கி, அதன் காரணமாக கடன் ஒப்புநடக்க கடிதப்பட்டியான கொடுப்பவைத் தான் வழங்க முடியாது என்று சீனத் தரப்புக்குச் சுட்டிக்காட்டியது.

இதனை அடுத்து சீனத் தரப்பு அதிரடி இராஜதந்திர நடவடிக்கையை எடுத்திருக்கின்றது. மக்கள் வங்கியைத் தனது கறுப்புப்பட்டியலில் சேர்த்து அறிவித்துள்ளது. அந்த வங்கியுடன் கொடுக்கல் - வாங்கலில் ஈடுபட வேண்டாம் என தனது பிரஜைகளை அது வழிப்படுத்தியுள்ளது.

அதனால் இரண்டு நெருக்கடிகள் ஏற்பட்டுள்ளன.

சீன அரசினால் கறுப்புப் பட்டியலில் அறிவிக்கப்பட்ட தனியார் வங்கி அல்ல. இலங்கை அரசின் வங்கி. இலங்கை அரசினுடைய வங்கியை சீனா போன்ற வல்லாதிக்க நாடு கறுப்புப் பட்டியலில் சேர்த்திருப்பது பல்வேறு பொருளாதாரப் பின்னடைவுகளையும், விளைவுகளையும்,

இராஜதந்திர நெருக்குவாரங்களையும் கொண்டு வரக்கூடியது.

கோட்டா அரசு திடீரென அமெரிக்க, இந்திய சார்புப் போக்கை நாடுகின்றது என்ற உண்மையை நேரத்துடனேயே கோடி காட்டியிருந்தேன். தனது பதிலடி இராஜதந்திரத்தை சீனா ஆரம்பித்து விட்டது. இந்த ஆரம்ப சமிக்ஞையை புரிந்து கொண்டு சீனாவைச் சமாளிக்க Damage Control (சேதக் கட்டுப்படுத்தல்) நடவடிக்கை எதையும் கொழும்பு மேற்கொள்ளுமா அல்லது மேலும் அமெரிக்கா, இந்தியா சார்பாகச் சாய்ந்து சீனாவுடன் முரண்டு பிடித்து நிற்குமா என்பதைப் பொறுத்திருந்துதான் பார்க்க வேண்டும்.

அடுத்து - மக்கள் வங்கியை சீனா கறுப்புப்பட்டியலில் சேர்த்திருப்பதால், அந்த வங்கி உடனடி சீனப் பொருள்களை இறக்குமதி செய்து, இங்கு வர்த்தகத்தில் ஈடுபடும் ஏற்றுமதி மற்றும் இறக்குமதியாளர்கள் பலர் நடுவீதிக்கு வரும் நிலைமை ஏற்பட்டுள்ளது.

இலங்கையில் சீனா முன்னெடுக்கும் கொழும்புத் துறைமுக நகரத்திட்ட முன்னேற்றத்திலும் கொழும்பு - பெய்ஜிங் இராஜதந்திர முரண்பாடு பெரும் பின்னடைவைத் தரும் எனக் கூறப்படுகின்றது.

இதற்கிடையில், நாட்டில் ராஜபக்ஷக் களுக்கு எதிரான மக்கள் கிளாச்சி உக்கிர மடைந்து வருகின்றது. நேற்று கண்டியில் ஐக்கிய மக்கள் சக்தியின் தலைவர் சஜித் பிரமதாஸ கலந்து கொண்ட அரசு எதிர்ப்பு



நடவடிக்கைகளில் மக்கள் பெரும் எழுச்சியுடன், பெரும் எண்ணிக்கையில் கலந்து கொண்டமை அரசியல் அவதானிகளை ஆச்சரியத்தில் ஆழ்த்தியிருக்கின்றது.

அரசியல் ஆதரவு அலை, மொட்டுக் கூட்டணிக்கு எதிராகத் திரும்பி வீசத் தொடங்கி விட்டது என்பதற்கு முதல் அடையாளம் கண்டி எழுச்சி என்கின்றனர் தெற்கின் சுயாதீன அவதானிகள்.

ஆளும் கூட்டமைப்புக்குள் மொட்டுக் கட்சியினருக்கு எதிராக எகிறத் தொடங்கியுள்ள தரப்புகளில் பிரதான கட்சியான ச.கவின நிலைப்பாடு இப்போது முக்கியமாகக் கவனிக்கப்படுகின்றது. ஏற்கனவே அதன் தலைவர் முன்னாள் ஜனாதிபதி மைத்திரிபால சிறிசேனவுக்கு, ஐக்கிய மக்கள் சக்தியின் தலைவரும் எதிர்க்கட்சித் தலைவருமான சஜித் பிரமதாஸவுடன் நல்ல புரிந்துணர்வு உள்ளது.

“இருந்த வெள்ளத்தை வந்த வெள்ளம் அடித்துச் சென்ற மாதிரி” மொட்டுக் கூட்டணிக்குள் வந்த ச.க, அதற்குள் இருக்கும் பிற பங்களிக் கட்சிகளையும் அள்ளிக் கொண்டு வெளியேறி, சஜித் தரப்புடன் ஒரு புரிந்துணர்வுக்கு வரவும், அதனடிப்படையில் ஒரு புதிய அரசியல் கலாசாரம் ஆரம்பமாகவும் கூட வாய்ப்புகள் இருக்கின்றன என்று சில தென்பகுதி வட்டாரங்கள் கருதுகின்றன.

இப்படி பல தரப்புகளிலும் நெருக்குவாரங்களைச் சந்தித்து நிற்கும் கோட்டாபய ராஜபக்ஷவிடம் இவற்றிலிருந்து மீள்வதற்கும், இழந்து நிற்கும் செல்வாக்கை மீளக் கைப்பற்றுவதற்கும், ஒரெயொரு துரும்பு மட்டுமே உள்ளது. அது பௌத்த, சிங்கள இனவெறிப் போக்கை - பேரின வாதத்தை - மீளக் கிளறி அந்த ஆயுதத்தைக் கையில் எடுப்பதுதான்.

அதனடிப்படையில்தான் ‘ஒரே நாடு; ஒரே சட்டம்’ ஜனாதிபதி செயலணியின் தலைவராக பேரினவாதப் போக்குடைய ஞானசார தேரரை அவர் நியமித்தார். அதற்கு அப்பால் பேரினவாதத்தை தெற்கில் மீண்டும் உசுப்பேத்தி விட போதுமான வாய்ப்பு - சந்தர்ப்பம் - அவருக்குக் கிட்டவில்லை.

ஆனால், புலம்பெயர் தமிழர்கள் அது தொடர்பில் பொருத்தமான சந்தர்ப்பத்தைத் தமக்குப் பெற்றுத் தருவார்கள் என்று அவர் நம்புகின்றார்.

ஸ்கொட்லாண்டில் கிளாஸ்கோ நகரில் நடக்கும் சூழலியல் மாற்றம் தொடர்பான சர்வதேச மாநாட்டில் பங்குபற்றுவதற்காக ஜனாதிபதி கோட்டாபய ராஜபக்ஷ இன்று புறப்படுகின்றார். அங்கு அவருக்கு

எதிராகப் பெரு ஆர்ப்பாட்டங்கள், எதிர்ப்பு நடவடிக்கைகளை புலம்பெயர் தமிழர்கள் ஏற்கனவே ஆரம்பித்து விட்டனர். கோட்டாபய ராஜபக்ஷவைப் போர் வெறியார், யுத்தக்குற்றவாளி, பல்லாயிரம் அப்பாவித் தமிழர்களைக் கொன்றொழிக்கக் காரணமான சூத்திரதாரி, அதனால் தேடப்படுபவர் என்று தெரிவிக்கும் விளம்பரங்கள், பதாகைகள் பெரிய அளவில் காட்சிப்படுத்தப்பட்டு வருகின்றன. ஸ்கொட்லாண்டில் இது தொடர்பாக இரவிலும் ஒளிரும் பாரிய மின்னொளிப் பதாகைகளின் சில படங்களை சாம்பிளூக்கு இப்பத்தியில் இணைத்துள்ளேன்.



புலம்பெயர் தமிழர்களால் தமக்கு எதிராகக் கிளப்பப்பட்டு வரும் பிரசாரங்களை தென்னிலங்கையில் மீண்டும் தம்மை நாட்டை விடுவித்த தேசிய சக்தந்திர வீரராக எழுச்சியூட்டிக் காட்டுவதற்குப் பயன்படுத்தத் திட்டமிட்டிருக்கின்றார் ஜனாதிபதி கோட்டாபய என்று விடயமறிந்த வட்டாரங்கள் கூறுகின்றன.

ஸ்கொட்லாண்டில் கோட்டாவுக்கு எதிராகக் கிளம்பும் தமிழர் எழுச்சியைத் தெற்கில் காட்டி, ஆசிரியர், விவசாயிகள் மற்றும் பங்களிக் கட்சிகள் தற்போது காட்டும் அரசு எதிர்ப்பை அதற்குள் முடக்கி விடத் திட்டமிட்டிருக்கிறதாம்.

ஸ்கொட்லாண்டில் கோட்டாவுக்கு எதிர்ப்புக் காட்டப்படுகின்றதோ இல்லையோ, அங்கு அவருக்கு பேராபத்து இருப்பதான காட்சிப்படுத்தல் இங்கு தென்னிலங்கை உடகங்களினால் முன்னெடுக்கப்படும் என தெரிகின்றது.

இதுதான் அவருக்கு Blessing in disguise.

இதற்கிடையில் கொழும்புக்கான இந்தியத் தூதுவர் கோபால் பாக்லே, நேற்று தமிழ்க் கூட்டமைப்பின் தலைவர் இரா. சம்பந்தனை அவரது கொழும்பு இல்லத் துக்குத் தேடிச் சென்று சந்தித்திருக்கின்றார். சந்திப்பில் கூட்டமைப்புப் பேச்சாளர்

எம்.ஏ.சுமந்திரனும் இருந்திருக்கின்றார். இரு நாட்டு மீனவர் பிரச்சினை, தீர்வு முயற்சிகள் பற்றி எல்லாம் பேசப்பட்டன என்று கூறப்பட்டது.

சோழியன் குடுமி சம்மா ஆடாதல் லவா?

தீர்வு எத்தனமாக ஏதேனும் செய்தி அல்லது தகவல் இலங்கை அரசுப் பக்கத்திடம் இருந்து வந்துள்ளதா என்று நாக்குக்காக சம்பந்தனிடம் விசாரித்துள்ளார் இந்தியத் தூதுவர்.

அதற்குக் காரணம் உண்டு. கிளாஸ்கோ மாநாட்டில் பங்கு பற்றுவதற்காக இந்தியப் பிரதமர் நரேந்திர மோடி நேற்றே புது டில்லியிலிருந்து புறப்பட்டு விட்டார். நேற்று முதல் நாளை வரை அவர் இந்தாலியிலும் வத்திக்காலிலும் பல்வேறு நிகழ்ச்சிகளில் பங்கு பற்றுக்கின்றார்.

முதலாம், இரண்டாம் திகதிகளில் அவர் பிரட்டனில் கிளாஸ்கோ நகரத்தில் சர்வதேச சூழல் மாற்றம் பற்றிய மாநாட்டில் பங்குபற்றுகின்றார். இலங்கை ஜனாதிபதி கோட்டாபய ராஜபக்ஷவும் அச்சமயம் அங்கு நிற்கின்றார். பிரதமர் மோடி இந்த மாநாட்டு சமயம் பல்வேறு நாட்டுத் தலைவர்களையும் தனித் தனியாக சந்தித்துப் பேசவிருக்கின்றார்.

சில சமயங்களில் இந்தியப் பிரதமர் - இலங்கை ஜனாதிபதி சந்திப்புக்கும் வாய்ப்புண்டு என்கின்றன ஊர்கிதப்பட்டு



தப்பாத சில தகவல்கள்.

அப்படி சந்திப்பு நடந்தால் அது தொடர்பில் முன்னேற்பாடாக இந்தியப் பிரதமருக்குக் கொழும்பில் இருந்து நேரத்துடன் அனுப்ப வேண்டிய குறிப்பைத் தயாரிப்பதற்கான முன் ஆயத்த நடவடிக்கையாகவே தூதுவர் பாக்லே, சம்பந்தனைச் சந்தித்து விடயங்களைக் கேட்டறிந்தார் என உள்ளீட்டு வட்டாரம் ஒன்று தகவல் வெளியிட்டது.

ஏதேனும் பிரயோசனமாக முன்னகர்த்தால் சரி...!

- மின்னல் -



## அமெரிக்க லொத்தர்

### வீசா DV-2023

- ✓ அமெரிக்காவில் நிரந்தர குடியரிமை பெறுவதற்கான வீசா விண்ணப்பங்கள் ஏற்றுக்கொள்ளப்படுகின்றது.
- ✓ 18 வயதிற்கு மேற்பட்ட எவரும் விண்ணப்பிக்கலாம்.
- ✓ பிரதான விண்ணப்பதாரிக்கு கடவுச்சீட்டு அவசியம்.
- ✓ அமெரிக்க லொத்தர் வீசா சேவையில் கடந்த 22 வருடகாலத்தில் எம்மூடாக விண்ணப்பித்த 1000ற்கு மேற்பட்டவர்கள் தற்போது நிரந்தரமாக அமெரிக்காவில் வாழ்கின்றார்கள்.
- ✓ தெரிவு செய்யப்படும் அதிஷ்டசாலிகளுக்கு ஆலோசனைகள் மற்றும் வழிகாட்டல் அனைத்தும் எம்மால் மேற்கொள்ளப்படும்.

**முடிவுத்திகதி - 09.11.2021**



**குறிப்பு : இறுதிநேர நெருக்கடிகளைத் தவிர்ப்பதற்கு கடைசிவரை காத்திராது இன்றே விண்ணப்பியுங்கள்.**

தொடர்புகளுக்கு

அருள் வெளிநாடுகளுக்கான வாதிகள் சேவை

இல.01, தபாற்கந்தேர் வீதி, சாவகச்சேரி | இல.01, பெற்றோல் செர் எதிரில் பிரதான வீதி, ஏல்லியடி.

076 4431 576

இல.10, இ.போ.சு பஸ் டிப்போ எதிரில் பிரதான வீதி, பகுத்தித்தறை.

இல.09, அருள் ஐ'வல்லி புதிய மாநகர சபை கட்டடத்தொகுதி, கல்வாரியார் வீதி, யாழ்ப்பாணம்.

# யாழ். மாநகர சபை எல்லைக்குள் நாட்டப்பட்ட ஸ்மாட்போல்களை இயங்கவைக்க நடவடிக்கை

(ந.லோகதயாளன்)

யாழ். மாநகர சபை எல்லைக்குள் நாட்டப்பட்ட ஸ்மாட்போல்களை இயங்க வைக்க யாழ்ப்பாணம் மாநகர சபை மாதாந்த அமர்வில் அனுமதி வழங்கியது. யாழ்ப்பாணம் மாநகர சபையின் எல்லைப் பகுதிக் குள் 2019ஆம் ஆண்டு 13 ஸ்மாட்போல்களை நிறுவ முன்னாள் முதல்வர் இ.ஆனல்ட் அனுமதி வழங்கிய சமயம் இது ஸ்மாட்போல் அல்ல தற்போது நாட்டில் தொலைபேசிகளிற்கு இருக்கும் 4ஜி அலைக்கற்றையை

## சபை அமர்வில் கிடைத்தது அனுமதி

5 ஜி ஆக அதிகரிக்கவே இந்த முயற்சி எனவும் இதனால் மக்களின் உயிர்களுக்கும் சிறுவர்களின் மூளை வளர்ச்சிக்கும் பாதிப்பை ஏற்படுத்துவதோடு மகப்பேற்று தாய் மாரின் கரு சிதைவடையும் எனத் தெரிவித்து தற்போதைய ஆளும் கட்சியினரும் ஈ.பி.டி.பியினரும் கட்டும் எதிர்ப்புத் தெரிவித்தனர்.

இவ்வாறு எதிர்ப்பு தெரிவித்த இரு கட்சியினரும் மக்களை ஒன்றுதிரட்டி மாநகர சபையின் முன்பாக ஆர்ப்பாட்டத்திலும் ஈடுபட்டதோடு தற்போதைய முதல்வர் இதற்கு எதிராக

மேல் நீதிமன்றில் வழக்குத் தாக்கல் செய்தபோது அந்த வழக்கு அரசியல் காழ்ப்புணர்ச்சி காரணமாக தாக்கல் செய்யப்பட்ட வழக்கு என தீர்ப்பிட்டு வழக்கு தள்ளபடி செய்யப்பட்டபோதும் பணி தற்காலிகமாகத் தடைப்பட்டது. இந்த நிலையிலேயே இதே ஸ்மாட்போலை இயங்க வைக்க தற்போதைய முதல்வர் மீண்டும் அனுமதி வழங்கியுள்ளார். இதே நேரம் குறித்த ஸ்மாட்போலில் 5 ஜி அலைக்கற்றை பொருத்தப்பட மாட்டாது என நிறுவனம் உறுதியளித்துள்ளதோடு சர்ச்சைக்குரிய கம்பங்களை இடமாற்றம் செய்ய சம்பந்தம் தெரிவித்துள்ளதாகவும் சுட்டிக்காட்டப்பட்டது.



**Jaffna College Institute of Technology**  
Calls for the following courses

**Computer Certificate Courses (3 – 4 months Part time)**

- Certificate in MS OFFICE – (MS Word, Excel, Access & PowerPoint)
- Certificate in Graphic Designer – (PageMaker, PhotoShop & CorelDraw)
- Computer Hardware Technician
- Web Designing (HTML, CSS, JAVA Script, PHP, MYSQL)
- Java, C++ Programming

Commencement in November 2021  
At Our Jaffna Centre along  
(Jaffna College Undergraduate dept. Building)  
464 Hospital Road  
Jaffna.  
For further details contact  
Tel no: 0212250975/0212223382  
Email: ejcit@sitnet.lk.

## யாழ்ப்பாண பெட்டகம் நிழலுருக் கலைக்கூட ஆளுமைகளை ஆவணப்படுத்தும் இணையம்!

(கலையமுதன்)

யாழ்ப்பாண பெட்டகம் - நிழலுருக் கலைக் கூடத்தின் ஏற்பாட்டில் யாழ்ப்பாணத்தில் வாழ்ந்த ஆளுமைகளை ஆவணப்படுத்தும் இணையத்தளம் ஒன்று நாளை மாலை 3 மணிக்கு அங்குராார்ப்பணம் செய்துவைக்கப்படவுள்ளது.

யாழ்ஊடக அமைப்பில் கருத்துக்கிழமை இடம்பெற்ற ஊடக சந்திப்பில் கருத்து தெரிவிக்கும் போதே இதனுடைய ஏற்பாட்டாளர்கள் இவ்வாறு தெரிவித்தனர்.

அவர்கள் மேலும் தெரிவிக்கையில் - யாழ்ப்பாண பெட்டகம் நிழலுருக் கலைக் கூடம் 2002 ஆம் ஆண்டு ஆரம்பிக்கப்பட்டது. 2008 ஆம் ஆண்டு யாழ்ப்பாணத்தில் வாழ்ந்த 650 ஆளுமைகளுடைய கண்காட்சி ஒன்றை

தெல்லிப்பழை பிரதேச செயலகத்தில் நடத்தியிருந்தோம்.

இதனுடைய தொடர்ச்சியாக இற்றைவரை ஆயிரம் ஆளுமைகளை ஆவணப்படுத்தி அவர்களது படங்களோடு அவர்களது வாழ்க்கைக் குறிப்புகளை உள்ளடக்கியதாக ஆவணத் தொகுப்பு வடிவிலான ஒரு இணையத்தளமொன்று அங்குராார்ப்பணம் செய்து யாழ்ப்பாணம் ராஜா கிரீம் ஹவுஸ் சரஸ்வதி மண்டபத்தில் இடம்பெறவுள்ளது.

இந்த நிகழ்வில் வடமாகாண பண்பாட்டலுவல்கள் திணைக்களத்தின் பிரதிப் பணிப்பாளர் சுஜீவா சிவதாஸ், வடக்கு மாகாண கல்வி அமைச்சின் செயலாளர் இளங்கோவன், யாழ் மாவட்ட அரசாங்க அதிபர் கணபதிப்பிள்ளை மகேசன் உட்பட பலர் கலந்துகொள்ளவுள்ளனர்.

## உலக சுகாதார அமைப்பின் தொழில்நுட்ப ஆலோசனைக்குழு உறுப்பினராக மாளவிகே

கொரோனா தொட்பான உலக சுகாதார அமைப்பின் தொழில்நுட்ப ஆலோசனைக் குழுவின் உறுப்பினராக ஸ்ரீஜயவர்தனபுர பல் கலைக்கழகத்தின் நோயெதிர்ப்பு மற்றும் மூலக்கூறு மருத்துவத் துறையின் தலைவர் பேராசிரியர் நீலிகா மாளவிகே நியமிக்கப்பட்டுள்ளார்.

கொரோனா தொழில்நுட்ப அணுகல் தொடர்பான அறிவியல், தொழில்நுட்ப மற்றும் மூலோபாய விடயங்களில் ஆலோசனை வழங்குவதற்காக உலக சுகாதார அமைப்பு ஒரு தொழில்நுட்ப ஆலோசனைக் குழுவை நிறுவியது.

கொரோனா சுகாதாரத் தயாரிப்புகளில் பணிபுரியும் மருத்துவர்கள் மற்றும் ஆராய்ச்சியாளர்கள் என பலரைப் பட்ட அறிவு மற்றும் நிபுணத்துவம் கொண்ட 10 புகழ்பெற்ற நிபுணர்களை இந்தக் குழுகொண்டுள்ளமை குறிப்பிடத்தக்கது.

**யாழ். வீரசிங்கம் மண்டபத்தில் தீபாவளி SALE**

**திருமண பட்டுப் புடைவைகளின் பூல்காவுணம்**

**இந்தியன் செலக்ஷன்**

**தீபாவளி விசேட தள்ளுபடி**

இம்முறை தீபாவளியை இந்தியன் செலன்ஷனுடன் கொண்டாட அனைவரையும் அன்புடன் அழைக்கின்றோம்

**இடம் :- யாழ் வீரசிங்கம் மண்டபம்**  
**காலம் :- 22.10.2021 - 07.11.2021 வரை**  
ஞாயற்றுக்கிழமைகளிலும் திறந்திருக்கும்

பட்டுச்சாறிகள் கொட்டன் சாறிகள், சல்வார்கள் சல்வார் துணிகள், டொப் வகைகள் சிறுவர், சிறுமியருக்கான ஆடைத் தெரிவுகள் மற்றும் ஆண், பெண் இருபாலருக்குமான ஆடைத் தெரிவுகள்



அரச சட்டதிட்டங்களுக்கு அமைவாகவும் சுகாதார வழிமுறைகளுக்கு அமைவாகவும் இந்தியன் செலக்ஷனின் தீபாவளி மலிவு விற்பனை நடைபெறும் என்பதனை மகிழ்ச்சியோடு வாடிக்கையாளர்களுக்கு தெரிவித்துக் கொள்கின்றோம்

**Personal English Classes**

**K Ganesh (BA.Pera)**  
தனியாக அவரவர் கரத்தில் இருந்து மேலே படித்தல் வகுப்பில் பேசுதல் தெளிவான கற்பித்தல் Grade 7- GCE OL AL பட்டதாரிகள், தொழில்புரிவோர் Spoken Grammar கற்கமுடியும்.

**077 766 8725**  
நீராவிழா, யாழ்ப்பாணம்

**இறைச்சிக் கோழி விற்பனை**

புறேய்லர், கல்பேட்ஸ், பேரன்ஸ் இறைச்சிக் கோழிகள் மொத்தமாகவும் சில்லறையாகவும் சுத்தம் செய்து மிகக் குறைந்த விலையில் எம்மிடம் பெற்றுக் கொள்ளலாம்.

**U.S.A பாம்பு**

குளப்பிட்டி வீதி, ஆனைக்கோட்டை.  
**077 868 9500**

## இரத்தம் தோய்ந்த நிலையில் குடும்பஸ்தர் சடலமாக மீட்பு

கொழும்பு, பிலியந்தலை தும்போவில் பிரதேசத்திலுள்ள வீடொன்றில், தனிமையில் வசித்து வந்த குடும்பஸ்தர் ஒருவர், கடந்த வியாழக் கிழமை காலை இரத்தம் தோய்ந்த நிலையில் சடலமாக மீட்கப்பட்டுள்ளார் என்று பிலியந்தலைப் பொலிஸார் தெரிவித்துள்ளனர்.

மேற்படி நபரின் தொலைபேசி இலக்கம் செயலிழந்து காணப்பட்டதால் அவருடன் பணியாற்றும் சுக ஊழியர் ஒருவர், அவரது வீட்டுக்குச் சென்று கதவைத் திறந்து பார்த்தபோது அவர் உயிரிழந்த நிலையில் காணப்பட்டார் என்று பொலிஸார் குறிப்பிட்டுள்ளனர்.

மேற்படி நபர் பல்வேறு நோய் நிலைமைகளால் பாதிக்கப்பட்டிருந்தவர் என்று தெரிவிக்கப்படுகின்றது. சடலம் பிரேத பரிசோதனைக் காக வைத்தியசாலையில் ஒப்படைக்கப்பட்டுள்ளது.

# நமது பார்வை

உண்மை - நேர்மை - பக்கம் சாராம

ஆசிரியர்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com  
தொலைபேசி - 021 222 3000 இணையம் - onlinekathir.com

## அரசியல் விபசாரம்

'ஒரே நாடு; ஒரே சட்டம்' - என்ற அரசின் திட்டம் சட்டமூலமாக நாடாளுமன்றத்துக்கு வரும்போது அரசமைப்பின் இருபதாவது திருத்தத்துக்கு ஆதரவாக வாக்களித்தோர் அதற்கும் ஆதரவாகக் கையை உயர்த்துவர் என்று ஆற்றாண்மையுடனும் எரிச்சலுடனும் கூறியிருக்கின்றார் திருகோணமலை மாவட்டத்தைச் சேர்ந்த எதிரணி நாடாளுமன்ற உறுப்பினர் இம்ரான் மஹ்ரூப்.

உண்மையில் 'அரசியல் விபசாரம்' என்ற கேடுகெட்ட கலாசாரம் நிலைபெற்றிருக்கும் மையத்தளம் இலங்கையின் நாடாளுமன்றம் என்பதுதான் நமது துரதிஷ்டம்.

நாட்டின் மிக உயர்ந்த சட்டம் அரசமைப்பு. சட்டங்களுக்கு எல்லாம் மேலான சட்டம் அதுதான். அதில் எதிரும் புதிருமான - ஒன்றுக்கொன்று மாறான - முற்றிலும் முரண்பாடான - சட்டத்திருத்தங்களை மாறி மாறி நிறைவேற்றியது இந்த நாடாளுமன்றம்தான்.

அதிலும் மிகப் பெரிய வேடிக்கை என்னவென்றால் ஒன்றுக்கொன்று முரண்பாடான சட்டத்திருத்தங்களை மாறிமாறிக் கொண்டு வந்து நிறைவேற்றுவதற்கு ஆதரவாக வாக்களித்தவர்கள் பெரும்பாலும் ஒரே நாடாளுமன்ற உறுப்பினர்கள்தாம்.

ஆட்சி அதிகாரத்தில் இருக்கும் ஜனாதிபதியின் காலை வரைய, அவர் ரிச்சையாகப் போடும் பதவிகளைப் பெற்று, பவிசுகளை சுலீகரித்து, சுகங்களை அனுபவிப்பதற்காகத்தான் இத்தகைய அரசியல் குத்துக் கரணங்களை அவர்கள் வெகு சாதாரணமாக - வெட்கம் ஏதுமின்றி - முன்னெடுத்தார்கள்.

விபசாரத்தில் ஈடுபடுபவருக்கு வெட்கம் ஏது? அதுதான் அரசியல் விபசாரத்தில் ஈடுபடுபவர்களுக்கும்.

இலங்கை அரசமைப்பின் கடைசி நான்கு திருத்தங்களையும் அவை நிறைவேற்றப்பட்ட முறைமையையும் மேலோட்டமாக நோக்குபவர்கள் நமது மக்கள் பிரதிநிதிகளின் அரசியல் விபசாரத்தைப் பார்த்துக் கூனிக் குறுகுவர் என்பது நிச்சயம்.

அரசமைப்பின் மூலம் நிறைவேற்று அதிகார ஜனாதிபதிக்கு வழங்கப்பட்டிருக்கும் கட்டுமட்டில்லா அதிகாரங்களைக் குறைத்து, நல்லாட்சி முறைமைக்கும் ஜனநாயக விழுமியங்களுக்கும் மதிப்பளிக்கும் ஒரு கட்டமைப்பு ஏற்பாடாக 2001 ஒக்டோபர் 3ஆம் திகதி நிறைவேற்றப்பட்டது அரசமைப்புக்கான 17ஆவது திருத்தம்.

அப்போது ஜனாதிபதியாக சந்திரிகா குமாரதுங்க இருந்தார். எதிரணியின் முழு ஆதரவுடன் திருத்தம் நிறைவேற்றப்பட்டது. அரசமைப்புக் கவுன்ஸிலில் உருவாக்கம், சுயாதீன ஆணைக் குழுக்களின் நியமனம் எல்லாம் அதன் மூலம் சாத்தியமாகின.

ஆனால் அவற்றை எல்லாம், யுத்த வெற்றியின் பின் தமக்குக் கிடைத்த அமோக ஆதரவு மற்றும் அரசியல் செல்வாக்கை வைத்து 18ஆம் திருத்தம் மூலம் தலைகீழாக மாற்றியமைத்தார் ஜனாதிபதி மஹிந்த ராஜபக்ஷ. ஆணைக்குழுக்களின் சுயாதீனத் தன்மை பறிக்கப்பட்டு அவை ஜனாதிபதியின் ஏவல் அமைப்புகளாகின. ஜனாதிபதித் தேர்தல் மூலம் ஒருவர் எத்தனை தடவைகளும் ஜனாதிபதியாகலாம் என்ற ஏற்பாடு யுத்தப்பட்டது. 2010 செப்ரெம்பர் 8ஆம் திகதி 161 - 17 என்ற வாக்குகள் வித்தியாசத்தில் 18 ஆவது திருத்தம் நிறைவேற்றப்பட்டது.

ஆனால், 2015 ஜனவரி ஜனாதிபதித் தேர்தலில் மஹிந்த ராஜபக்ஷ தோல்வியுற்றமையே அடுத்து எல்லாம் மாற்றப்பட்டன. சுயாதீன ஆணைக்குழுக்களின் மீள் உருவாக்கம், தேர்தலின் மூலம் ஜனாதிபதியாகும் வாய்ப்பு ஆக இரண்டு தடவைகள் மட்டுமே என்ற கட்டுப்பாடு, ஜனாதிபதியின் பதவிக் காலம் ஐந்தாண்டாகக் குறைப்பு என எல்லாம் 2015 ஏப்ரல் 28ஆம் திகதி 19ஆவது திருத்தமாக 215 - 01 வாக்குகள் என்ற அழுப்படையில் நிறைவேற்றப்பட்டன.

இதில் வேடிக்கை என்னவென்றால், 2018 இல் மஹிந்தவுக்கு ஆதரவாக 18ஆவது திருத்தத்தைக் கொண்டு வந்த அதே நாடாளுமன்றமே - அதே உறுப்பினர்களே - 19ஆவது திருத்தத்தையும். ஒன்றுபட்டு நிறைவேற்றினர்.

இருபதாவது திருத்தம் மீண்டும் ஜனாதிபதிக்கு கட்டுமட்டில்லா அதிகாரத்தை வழங்கியது. அது தற்போதைய நாடாளுமன்றத்தினால் 156 - 65 என்ற வாக்குவித்தியாசத்தில் 22 ஒக்டோபர் 2020 இல் நிறைவேற்றப்பட்டது. 18 மற்றும் 19ஆம் திருத்தங்களுக்கு ஆதரவாக வாக்களித்த அதே எம்.பிக்களே பெரும்பாலும் இந்தத் திருத்தத்துக்கும் கூட வாக்களித்தனர்.

இது அரசியல் விபசாரமன்றி வேறு யாது?

## இனவாத செயற்பாட்டுக்கு அனுமதிப்பத்திரம் வழங்கியுள்ளது கோட்டாபய அரசாங்கம்!

### பிமல் ரட்நாயக்க சாடல்

இனவாத செயற்பாட்டுக்கு கோட்டாபய அரசாங்கம், அனுமதிப்பத்திரத்தை வழங்கியுள்ளது என ஜே.வி.பியின் முன்னாள் நாடாளுமன்ற உறுப்பினர் பிமல் ரட்நாயக்க தெரிவித்துள்ளார்.

உட்கமொன்றுக்குக் கருத்து தெரிவிக்கும் போதே இவ்வாறு தெரிவித்துள்ளார்.

இதன்போது மேலும் தெரிவிக்கையில் இலங்கையில் நடைமுறையில் உள்ள அரசமைப்பின் படி 'ஒரே நாடு ஒரே சட்டம்' என்பது பொதுவான விடயமாகும்.

எனவே அதற்காக ஒரு செயலணியை உருவாக்க வேண்டியது இல்லை என்பதே ஜேவிபியின் நிலைப்பாடாகும்.

இலங்கையின் பல்வேறு நீதிமுறைகள் உள்ளன. இந்த நிலையில் நாட்டில் நீதியை மீறிச் செயற்படும் பிரிவினரும் உள்ளனர்.

ஜனாதிபதி கோட்டாபய ராஜபக்ஷவின் அரசாங்கத் தரப்பினர், அரசாங்கத்துக்குச் சார்பான அதிகாரிகள் நீதிக்குப் புறம்பாகவே செயற்பட்டு வருகின்றனர்.

ஒரு நாட்டின் நாடாளுமன்றத்தில் மூன்றில் இரண்டு பெரும்பான்மை இருப்பது என்றால், அந்த நாடாளுமன்றம் இறந்துவிட்டதாகவே கருதவேண்டும்.

இதனைத் தவிர, நிறைவேற்று அதிகாரம் கொண்ட ஜனாதிபதி கோட்டாபய ராஜபக்ஷவுக்கு 20 ஆவது திருத்தத்தின் மூலம் மேலும் அதி காரங்கள் கிடைத்துள்ளன.

மொத்தத்தில் அவரே இலங்கையின் நீதியாகச் செயற்படுகிறார். அரசு தலைவர், படைகளின் தளபதி என்று அனைத்தையும் கட்டுப்படுத்துகிறார்.

நீதிபதிகளை நியமிப்பது, சட்ட மா அதிபரை நியமிப்பது உட்பட்ட அனைத்து விடயங்களையும் அவரே மேற்கொள்கிறார்.

இந்த நிலையில் இரண்டு வருடங்கள் கழித்து இந்த நீதிக்காக ஒரு செயலணியை அவர் உருவாக்க முனைந்தமையே அவரின் இயலாமையைக் காட்டுகிறது.

இதேவேளை உருவாக்கப்பட்டுள்ள ஒரே நாடு ஒரே சட்டம் என்ற வரைவுக்கான செயலணியின்தலைவராக நியமிக்கப்பட்டுள்ள ஞானசார தேரர், இனவாதியாகவும், மதவாதியாகவும் செயற்பட்டு வருகிறார்.

அத்துடன் குற்றவாளியாகத் தீர்ப்பளிக்கப்பட்ட அவர் அரசியல் ரீதியாகப் பொது மன்னிப்பு வழங்கப்பட்ட ஒருவராவார்.

எனவே அவருக்கு இந்த செயலணிக்குத் தலைமைத்தாங்கத்தகுதி இல்லை. அத்துடன் இந்த செயலணியில் தமிழர்கள் இடம்பெறவில்லை. பெண்கள் உள்ளடக்கப்படவில்லை.

இது நியமன சட்டத்துக்காக வழங்கப்பட்ட நியமனம் அல்ல. ஞானசார தேரருக்கு வழங்கப்பட்ட அரசியல் நியமனமாகும்.

உயிர்த்த ஞாயிறுத் தாக்குதல் விடயத்தில் கர்தினால் உட்பட்ட மதத்தலைவர்களின் விமர்சனங்களுக்கு கோட்டாபய ராஜபக்ஷ அரசாங்கம் முகங்கொடுத்து வருகிறது.

எனவே கோட்டாபயவின் தோல்வியை சீர்செய்து, கத்தோலிக்க மக்களுக்கு எதிராக இனவாதச் செயற்பாடுகளை முன்னெடுப்பதற்காகவே ஞானசார தேரர் உத்தியோகபூர்வமாக நியமிக்கப்பட்டுள்ளார்.

கோட்டாபய ராஜபக்ஷ பாதுகாப்பு செயலாளராக இருந்த போது பொதுபல சேனா மற்றும் தெளவரித் ஜமாத் போன்ற அமைப்புக்களுக்கு நிதியுதவிகள் வழங்கப்பட்டமையை பிரதமர் மஹிந்த ராஜபக்ஷவே ஏற்றுக்கொண்டிருக்கிறார்.

எனவே முன்னர் அரசாங்கத்துடன் மறைந்து செயற்பட பொதுபல சேனாவின் தலைவர் ஞானசார தேரருக்கு தற்போது அனுமதிப்பத்திரம் வழங்கப்பட்டுள்ளது.

இந்த விடயத்தில் உள்நாட்டில் அரசாங்கம் கேலிக்கு உள்ளாகியிருக்கிறது.

வெளிநாடுகளைப் பொறுத்தவரை இலங்கைக்கு எதிரான நாடுகளுக்கு இது சிறந்த சந்தர்ப்பத்தை ஏற்படுத்திக்கொடுத்துள்ளது என்றும் பிமல் ரட்நாயக்க தெரிவித்துள்ளார்.

## கொழும்பு துறைமுக நகரில் பந்தய வாகன ஓடு பாதை



கொழும்பு துறைமுக நகரில் நிர்மாணிக்கப்பட்டுள்ள மணல் மேடுகளுடன் கூடிய இலங்கையின் முதலாவது பந்தய வாகன ஓடுபாதைகள் அமைச்சர்கள் நாமல் ராஜபக்ஷ மற்றும் பிரசன்ன ரணதுங்க ஆகியோர் தலைமையில் கடந்த வியாழக்கிழமை திறந்து வைக்கப்பட்டுள்ளது.

2 கிலோமீற்றர் தூரம் கொண்டதாக இந்த ஓடு பாதைகள் அமைக்கப்பட்டுள்ளன.

கொழும்பு டி.யு.என்.ஸ் ட்ராக்ஸ் எனும்

பெயரில் நிர்மாணிக்கப்பட்டுள்ள இந்த ஓடு பாதைகள் துறைமுக நகரில் 5 ஏக்கர் காணிக்குள் அமைக்கப்பட்டுள்ளன.

திறப்பு நிகழ்வில் கலந்துகொண்ட அமைச்சர்கள் நாமல் ராஜபக்ஷ, பிரசன்ன ரணதுங்க, ஸ்ரீலங்கா பொதுஜன பெரமுனவின் செயலாளர் சாகர காரியவசம் ஆகியோர் ஓடு பாதைகளில் ஏ.டி.வி. வாகனங்களை இந்த மணல் மேடுகளில் ஓட்டியுள்ளனர்.

## கொழும்பில் மீண்டும் பலவந்தமாக அகற்றப்பட்ட தற்காலிகக் கொட்டில்

கொழும்பு - காலிமுகத் தீவில் ஆர்ப்பாட்டம் மேற்கொள்ளப்படுவதற்காக ஒதுக்கப்பட்டுள்ள இடத்தில் அமைக்கப்பட்ட தற்காலிகக் கொட்டில் மீண்டும் கோட்டை பொலிஸாரின் தலையீட்டில் அகற்றப்பட்டுள்ளது.

எவ்வித கொட்டில்களையும் அமைக்காது சத்தியாகிரகத்தில் ஈடுபடுமாறு இதன்போது பொலிஸார், ஆர்ப்பாட்டக் காரர்களுக்கு அறிவித்துள்ளனர்.

இந்த நிலையில் ஆர்ப்பாட்டக்காரர்கள் பயன்படுத்திய சிறிய கொட்டிலொன்று பொலிஸாரால் பலவந்தமாக கிழித்து எறியப்பட்ட சம்பவம் காணொலியொன்றில் பதிவாகியுள்ளது.

இதற்குமுன்னரும் கொட்டிகையொன்று குழப்பத்துக்கு மத்தியில் பலவந்தமாக அப்புறப்படுத்தப்பட்டிருந்த நிலையில் மீண்டும் இந்தச் சம்பவம் பதிவாகியுள்ளமை குறிப்பிடத்தக்கது.

# திட்டமிட்ட குடியேற்றங்களுக்கு எதிராக என்றும் நாமிருப்போம்!



பிள்ளையான் சூளுரை

சிங்களம், தமிழ், முஸ்லிம் யாராக இருந்தாலும் காணி இல்லாதவர்களுக்கு காணி வழங்க வேண்டும். பிணக்குகள் வரும்போது அதனைத் தீர்த்துக்கொடுக்க வேண்டும்.

சமநிலையைக் குழப்புகின்ற திட்டமிட்ட குடியேற்றங்களுக்கு நாங்கள் எதிராக இருப்போம் என நாடாளுமன்ற உறுப்பினர் சிவநேசத்துரை சந்திரகாந்தன் (பிள்ளையான்) தெரிவித்துள்ளார்.

வீட்டுக்கு வீடு காணி உறுதிப்பத்திரம் வழங்கி வைக்கும் நிகழ்வொன்று மட்டக்களப்பு - களுதாவளை, விச்சக்காலை வீதியில் அமைந்துள்ள குடியிருப்பு வீடொன்றில் நடைபெற்றுள்ளது.

இதன்போது உறுதிப்பத்திரங்களை வழங்கி வைத்துவிட்டு ஊடகங்களுக்கு கருத்து தெரிவிக்கும் போதே இவ்வாறு தெரிவித்துள்ளார்.

இதன்போது அவர் மேலும் தெரிவிக்கையில் -  
எமது மாவட்டத்திலே, நாட்டிலே

வாழ்கின்ற எல்லோருக்கும் காணி இருக்க வேண்டும். அனைவருக்கும் காணி வழங்க வேண்டும். மட்டக்களப் பிலே தேவநாயகம் ஐயாவின் காலத்தில் வலைவாடியில் சிங்கள மக்கள் இருந்தார்கள். ஏறாவுரிலே சிங்கள மக்கள் இருந்தார்கள், காணியைப் பற்றித் தெரிந்த நிர்வாகிகளுக்கும், அரசியல் வாதிகளுக்கும் இது தெரியும். அவர்கள் வரலாறு தெரியாமல் நடக்க முடியாது.

வீட்டுக்கு வீடு சென்று அமைச்சர் காணி உறுதிப்பத்திரங்களை வழங்கி வைப்பதென்பது விசித்திரமானதொரு நிகழ்வாக இருக்கலாம். காணி அற்றோருக்கு காணி வழங்குவது, காணி உறுதிப்பத்திரம் இல்லாதோருக்கு உறுதிப்பத்திரங்களை வழங்குவது, என்ற நோக்கத்தின் அடிப்படையில் காணி அமைச்சர் என்ற அடிப்படையில் காணி அமைச்சர் இதனை முன்னெடுத்து வருகின்றார்.

மட்டக்களப்பு மாவட்டத்தில் காணி சம்பந்தமான பிரச்சினைகள்,

பிணக்குகள் உள்ளன. அதனை முடித்து வைப்பதற்கு நாங்கள் அனைவரும் பாடுபட வேண்டும். இந்நிலையில், நாடாளுமன்ற உறுப்பினர் இரா. சாணக்கியனின் ஊடகங்களைப் பார்த்தால் சிங்கள மக்களுக்கு மாத்திரம் அமைச்சர் காணி உறுதிப்பத்திரம் வழங்குகின்றமை போன்றும் அதற்கு நாங்களும் துணை போகின்றோம் என்ற விதத்தில் தெரிவித்துள்ளார்கள். அவர்கள் தகவல்களை பிழையாக வழங்கி தவறாக வழி நடத்தப்படுகின்றார்கள்.

எமது மாவட்டத்திலே, நாட்டிலே வாழ்கின்ற எல்லோருக்கும் காணி இருக்க வேண்டும். அனைவருக்கும் காணி வழங்க வேண்டும். மட்டக்களப்பிலே தேவநாயகம் ஐயாவின் காலத்தில் வலைவாடியில் சிங்கள மக்கள் இருந்தார்கள். ஏறாவுரிலே சிங்கள மக்கள் இருந்தார்கள், காணியைப் பற்றித் தெரிந்த நிர்வாகிகளுக்கும், அரசியல்வாதிகளுக்கும் இது தெரியும். அவர்கள் வரலாறு தெரியாமல்

நடக்க முடியாது.

சிங்களம், தமிழ், முஸ்லிம் யாராக இருந்தாலும் காணி இல்லாதவர்களுக்கு காணி வழங்க வேண்டும். பிணக்குகள் வரும்போது அதனைத் தீர்த்துக் கொடுக்க வேண்டும்.

சமநிலையைக் குழப்புகின்ற திட்டமிட்ட குடியேற்றங்களுக்கு நாங்கள் எதிராக இருப்போம்.

எனவே பொறுப்பான ஊடகங்கள் எல்லாவற்றுக்கும் இனவாதத்தைக் கக்குகின்றமை போல் நடந்துகொள்ளக் கூடாது.

மிகப் பெரிய கொவிட் தொற்றைத் தடுப்பதற்குப் போராடி, வருமானம் குறைந்திருக்கின்ற வேளையிலும் அனைவருக்கும் தடுப்பூசி செலுத்தி, பல விமர்சனங்களைத் தாண்டி ஜனாதிபதி முன்னோக்கிச் சென்று கொண்டிருக்கின்றார்.

ஆசிரியர் பிரச்சினை, தேசியம் கதைப்பவர்களும், வேட்டியை மடித்துக் கொண்டு உரப்பிரச்சினை தொடர்பில் கிளம்பியுள்ளார்கள். இவைகளையெல்லாம் முடிவுறுத்தி விளைச்சலை ஏற்படுத்துவதற்கு முயற்சிகளை எடுக்கின்றோம்.

நாம் எடுக்கின்ற முடிவுகளை மட்டும், நிலத்துக்கும், மக்களுக்கும், பாதிப்பை ஏற்படுத்தாது கொடையாகத்தான் நாம் பார்க்கின்றோம். சமூகத்தை உருவாக்குவது, பசுமையான நிலத்தை உருவாக்குவது, இதற்கு மக்களும், ஊடகங்களும் ஒத்துழைப்புக்களை வழங்க வேண்டும் என்றும் தெரிவித்துள்ளார்.

## விவசாய சமூகத்தின் உரிமைகளைப் பாதுகாக்க அரசமைப்பில் அடிப்படை உரிமை சட்டம் தேவை!

சஜித் வலியுறுத்தல்



நம் நாட்டின் அரசமைப்புச் சட்டங்களை உருவாக்கும் போது ஜனாதிபதியின் அதிகாரங்களை எவ்வளவு கூட்டிக் குறைக்கலாம் என்றும் பிரதமரின் அதிகாரங்களை எவ்வளவு கூட்டிக் குறைக்கலாம் என்றுமே அவதானங்களை செலுத்துகிறோமே தவிர, விவசாய சமூகத்தின் உரிமைகளைப் பாதுகாக்க அரசமைப்புச் சட்டத்தில் அடிப்படை உரிமைகள் சட்டங்கள் மற்றும் ஒழுங்குமுறைகளை கொண்டு வர ஒருபோதும் நடவடிக்கை எடுக்கப்படவில்லை என்று எதிர்க்கட்சித் தலைவர் சஜித் பிரேமதாஸ் தெரிவித்தார்.

தான் கொண்டு வரும் அரசமைப்பு சீர்திருத்தங்களில் விவசாயியை பாதுகாக்கும் அடிப்படை உரிமைகளும் உள்ளடக்கப்படும் எனவும், ஆட்சியாளர்கள் நாட்டின் விவசாயிகளுடன் தனது இஷ்டத்துக்கு ஏற்ப விளையாட அனுமதிக்கப்படமாட்டார்கள் எனவும் எதிர்க்கட்சித் தலைவர் சஜித் பிரேமதாஸ் தெரிவித்தார்.

இப்போது இருப்பது போல் தரமற்ற உரம் நாட்டுக்கு கொண்டுவரப்படுவது என்றும், நானோ நைட்ரஜன் மோசடிகள் நடக்காது என்றும், ஏதாவது ஒரு சந்தர்ப்பத்தில் விவசாயிக்கு அநீதி இழைக்கப்பட்டால் உச்சநீதிமன்றம் சென்று



தனக்கு நிவாரணம் பெற்றுக்கொள்ளலாம் என்றும் அவர் கூறினார். ஐக்கிய மக்கள் சக்தியின் உடும்பர தேர்தல் தொகுதியின் பிரதான அமைப்பாளர் சட்டத்தரணி சனத் பண்டார ஏகநாயக்கவால் 'மாற்றம் நல்லது விவசாயி அநாதரவில்' என்ற தொனிப்பொருளில் ஏற்பாடு செய்யப்பட்ட விவசாயிகளின் ஆர்ப்பாட்டத்தில் எதிர்க்கட்சித் தலைவர் சஜித் பிரேமதாஸ் தெரிவித்தார்.

ஹசலக்க பிரதேசத்தில் இடம்பெற்ற இந்த ஆர்ப்பாட்டத்தில் எதிர்க்கட்சியின் பிரதம கொறடா லக்ஷ்மன் கிரியெல்ல, முன்னாள் அமைச்சர் லக்ஷ்மன் செனவிரத்ன, நாடாளுமன்ற உறுப்பினர்கள் மற்றும் பிரதேசத்தைச் சேர்ந்த பெருந்தொகையான விவசாயிகள் எனப்படும் கலந்துகொண்டனர்.



## ஜனாதிபதியை சந்தித்து விடைபெற்ற அமெ. தூதர்

கொவிட் தொற்றுநோய் பரவுவதைக் கட்டுப்படுத்தும் இலங்கையின் முயற்சிகளுக்கும், தடுப்பூசி திட்டத்திற்கும் அமெரிக்கா வழங்கிய ஆதரவிற்கு ஜனாதிபதி கோட்டாபய ராஜபக்சே நன்றி தெரிவித்துள்ளார்.

சேவைக் காலம் முடிந்து நாடுதிரும்பும் இலங்கைக்கான அமெரிக்கத் தூதுவர் அலைனா பி. டெப்லிட்ஸ் கடந்த வியாழக்கிழமை ஜனாதிபதியை சந்தித்து விடைபெற்றுக் கொண்டார். இது தொடர்பான நிகழ்வு ஜனாதிபதி செயலகத்தில் இடம்பெற்றிருந்தது.

இந்த சந்திப்பின் போது, இருதரப்பு உறவுகளை முன்னேற்றுவதற்கான முயற்சி

களைக் குறித்து தூதுவர் டெப்லிட்ஸுக்கு நன்றி தெரிவித்த ஜனாதிபதி, அவரது எதிர்கால முயற்சிகளுக்கு வாழ்த்து தெரிவித்தார்.

இந்நிலையில், தனது பதவிக் காலத்தில் தனக்கு வழங்கிய ஒத்துழைப்புக்காக ஜனாதிபதி மற்றும் இலங்கை அரசாங்கத்துக்கு அமெரிக்கத் தூதுவர் அலைனா பி. டெப்லிட்ஸ் நன்றி தெரிவித்தார்.

ஜனாதிபதியின் செயலாளர் பி.பி. ஜயசந்திர, அமெரிக்க தூதரகத்தின் பிரதித் தூதுவர் மாட்டின் கெல்லி மற்றும் அரசியல், பொருளாதார ஆலோசகர் சூசன் வால்கே ஆகியோரும் சந்திப்பின் போது உடனிருந்தனர்.



- செல்லத்துரை ரவீந்திரன் -

இக்கட்குரையாளர் செல்லத்துரை ரவீந்திரன் சிரேஷ்ட சட்டத்தரணி. ஆஸ்திரேலியாவைத் தளமாகக் கொண்டு இயங்கும் இலங்கை புலம்பெயர் சட்டவாளர். இலங்கையில் சன்சோனிக் கமிஷன் விசாரணைகளில் தமிழர் தரப்பில் பிரதான பங்காற்றிய சட்டத்தரணி. தமிழ் புனர்வாழ்வுக் கழகத்தின் பிதாமகர்களுள் ஒருவர். தமிழரின் உரிமைப் போராட்டத்துடன் நெருக்கமாகச் செயற்பட்ட - செயற்படுகின்ற - புலமையாளர். 'இனப்படுகொலை', 'இனச்சுத்திகரிப்பு' ஆகிய பதங்கள் தொடர்பான சர்வதேச பரிமாணங்களை விளக்குகின்றது அவரது இந்தக் கட்குரைத் தொடர். இந்தக் கட்குரைத் தொடருக்கான ஆய்வுக் குறிப்புகளைத் தேடித் தந்துதவியவர் சட்டத்தரணி நிர்மலா பேர்னாட் யோசப். அவர் தற்போது மனிதாபிமானச் சட்டங்கள் தொடர்பான சர்வதேச பரிமாணங்கள் பற்றிய தமது முதுநிலைப்பட்ட ஆய்வை ஆஸ்திரேலிய பல்கலைக்கழகம் ஒன்றில் மேற்கொண்டு வருகின்றார். அவர் முன்னர் இலங்கையில்மாற்றுக் கொள்கைகளுக்கான மையத்துடன் சேர்ந்து இயங்கியவர் என்பதும் குறிப்பிடத்தக்கது.

**அங்கம் - 176**

**இனப் படுகொலையுடல்  
தமிழ் மக்களின் அரசியலுடல்**

**438. தற்சமயம் பரபரப்பாக பேசப்படும் சர்வதேசக் குற்றவியல் நீதிமன்றத்தில் பதியப்பட்ட சமர்ப்பணம் இனப்படுகொலை என நிரூபிக்கப்படுவதற்கு ஆதரவு தருமா?**

இதற்கு எப்படியான பதிலை தருவது என்பது மிக சங்கடமாக உள்ளது. விடுதலைப்புலிகள் பல அர்ப்பணிப்புக்களுடன் தங்களது உயிர்களையும் ஈகையாகத் தந்து போராடினார்கள். அவர்களது நோக்கத்தை - அர்ப்பணிப்பை - குறைகூற முடியாது. ஆனால் தமிழ் மக்கள் அடைந்த பலனை பார்க்க வேண்டும். தமிழ்த் தேசியம் பெற்ற முன்னேற்றத்தை கணக்கிட வேண்டும். அவர்களது அர்ப்பணிப்பைக் குறைகூறினாலோ, கொச்சைப் படுத்தினாலோ அது தமிழ் மக்களுக்குப் பொதுவாக வேதனை தரும். கருத்தாக்கம் செய்பவர் மீது விரகதியில் வெறுப்பும் வரும். போராட்டத்தால் நாம் படித்த ஒரு பாடம் என்றால், அது, தமிழ் மக்கள் விடுதலைப் போராளிகள் மக்களுக்காக போராடுகிறார்கள் எனக் கடிவாளமிட்டு வழிநடத்தவில்லை. அதில் தவறிவிட்டார்கள்.

அதே தவறுகளை, நாட்டிலும் புலம்பெயரிலும் ஒரு கூட்டுறவான வழிகளில் போராட்டத்தை தொடராதது தன்னிச்சையாக செய்யப்படும் காரியங்களை - கொழுத்தப்படும் வெடிகளை - பார்த்து அந்தந்த நேரங்களுக்கு சந்தோஷப்படுகிறோம் என்பதுதான்.



பலாபலன்களையும் பிரதம வழக்கு தொடுருக்கு (Chief Prosecutor) இருக்க கூடிய அதிகாரங்களையும் சுட்டிக் காட்டி யிருந்தேன். இப்போது இந்த வழக்குகளைப் பற்றி செய்தித்தாள்களில் கொடுக்கப்பட்டிருக்கும் சமர்ப்பணத்தையும் முற்றாக பார்க்கும் போது இந்த வழக்கும் அதே

சார்பட்டதுதான் என்றே தோன்றுகின்றது. அதே பலாபலன்களைத்தான் தரும். என் அபிப்பிராயத்தில் சட்ட ரீதியாக அதன் பலாபலன்கள் தமிழ் தேசியத்தைப் பொறுத்தவரை இனப்படுகொலையைப் பற்றி ஒரு பலனைத் தரும். அது, இவை தமிழ் மக்களைப் பொறுத்தவரையில் பிரச்சினைகள் நியாயமாகத் தீர்க்கப்படவில்லை, தொடர்ந்தும் அவர்கள் அழிவுக்குள்ளாக்கப்படுகிறார்கள் என்பதை சர்வதேச மட்டத்தில் வைத்திருக்கும்.

**440. சில தமிழ்த் தலைவர்கள், சர்வதேச குற்றமன்றிற்கு முன் (ICC) தனி மனிதர்களோ குழுமோ போக முடியாது என்று அடித்துச் சொன்னார்களே?**

அப்படி போனதினால் வரக்கூடிய முற்று முழுதான பயனை ஆராய்ந்து, அது பிரயோகிக்கப்படக் கூடிய வழியான என்ற புத்திமதியாகத்தான் அது இருந்திருக்கும் என்று எண்ணுகிறேன். எந்த வழக்கை தொடரும் போதும் அதை வெல்லக் கூடிய சாத்தியத்தையும் கணக்கெடுக்க வேண்டும். நான் தொடர்ந்து வலியுறுத்தி வந்த கருத்தும் ஈ.நா. பாதுகாப்பு சபையினால் இலங்கையில் நடந்தவை பார்ப்படுத்தப்பட்டால் அது பிரயோசனங்களை

தரும். அதுவரை இப்படி பல முயற்சிகள் செய்யலாம். அவை பிரச்சாரத்துக்கு உதவும். ஏட்டுச்சுரைக்காய் கறிக்கு உதவாது என்பார்கள். தமிழ் மக்களிடையே உள்ள உட்புசல்களுக்கு இத்தகைய விடயம் கைகொடுக்கும்.

பிரித்தானியாவில் விடுதலைப்புலிகள் தடை செய்யப்பட்டது சட்ட ரீதியானதல்ல என மிகக் கிட்டடியில் நாடு கடந்த அரசு வழக்கு பதிந்து அதனில் வெற்றியும் கண்டது. இங்கு தான் தமிழ் மக்கள் அரசியலையும் புரிந்து கொள்ள வேண்டும்.

சட்டங்கள் அரசியல்வாதிகளால் தங்களது அரசியலுக்காக இயக்கப்படுகின்றன. ஒரு நாடு அதன் அரசியல் நலனுக்காகச் சட்டத்தை உருவாக்குகிறது. அதைப் போலவே சர்வதேசமும் தங்களது நலன் சார்ந்தே சர்வதேச சட்டங்களையும் அதற்கான அமைப்புக்களையும் ஏற்படுத்துகிறார்கள். முடிவில் பலம் வாய்ந்த நாடுகள் அந்த சர்வதேச சட்டங்களை நிர்வகிக்கிறார்கள். அந்த அரசியலை அறிந்து கொண்டோன் இப்படியான அந்த அரசியலை நகர்வுகளை மேற்கொள்ள வேண்டும்.

விடுதலைப்புலிகள் தடை செய்யப்பட்டது, சட்டரீதியில் முழுமையாகப் பரிசீலனை செய்யப்பட்டிருந்தபடிவில்லை. அதனை மீளாய்வு செய்ய வேண்டும் என அரசாங்கத்துக்கு பணித்தது. அரசியலோ பழையபடி விடுதலைப்புலிகள் தடை செய்யப்பட வேண்டும் என்றே தீர்மானித்தது. வழக்கை நடத்துவதில் அர்ப்பணிப்பும் பண விரயமும் இருந்தது. பிரச்சாரமும் இருந்தது. ஆனால் பலதும் எடை போடப்படுதல் வேண்டும்.

**441. இந்த வழக்குகள் யாரால் பதியப்பட்டுள்ளன? ஏதாவது அமைப்பினாலா அல்லது தனிமனிதர்களாலா?**

பிரித்தானியாவில் இயங்கும் சில அமைப்புக்கள் பின்னணியில் உள்ளன. ஊடகங்களில் பேச்சாளர்களாக வருபவர்களையும், அறிக்கைகள் தருபவர்களையும் பார்த்தால் ஊக்கக்கலாம். அவர்களின் உணர்வுகளையும் அர்ப்பணிப்புக்களையும் புரிந்து கொள்ள வேண்டும். (10 ஆம் பக்கம் பார்க்க)



**439. எப்படி இனப்பிரச்சினையை யுத்தத்தால் தீர்த்து விட முடியாதோ, அதே போல் சட்டத்தாலும் தீர்த்து விட முடியாது. சிங்களமக்களிடையே இருந்த தலைவர்களிலும் பார்க்க தமிழ் மக்களிடையே பெரு மதிப்பும் ஆளுமையும் கொண்ட தலைவர்கள் இருந்தார்கள். அவர்களால் உரிமைகளை வென்றெடுக்க முடிந்ததா?**

சட்டம், அரசியல், இராஜதந்திரம் என்பன இங்கு ஒன்றாகின்றன. இவற்றை ஆராய்ந்து கூட்டுறவாக இவை நடத்தப்பட வேண்டும்.

தமிழர் உரிமைக்குழு (Tamil Rights Group) என கனடாவில் இருந்து இயங்கும் அமைப்பு சில மாதங்களுக்கு முன் தமிழ் மக்களிடையேயும் அமைப்புக்களிடையேயும் நடத்திய zoom வழி சந்திப்பை பற்றி முன்னர் இந்தக் கட்குரையில் குறிப்பிட்டு, அதனால் வரக்கூடிய



**‘கம்பவாரிதி’ இலங்கை ஜெயராஜ் தமது ‘உகரம்’ இணையத்தளத்தில் ‘பாட்டும் நானே! பாவமும் நானே!’ என்ற தலைப்பில் வாராந்தம் வரையும் கேள்வி - பதில் பகுதி ‘காலைக்கதிர்’ நாளிதழில் ஒவ்வொரு வாரமும் வெளியாகி வாசகர்களின் அறிவுக்கு தீனியாகிறது.**



**சாமி! இன்னொரு ரஜனிஷ் சாமி வந்ததுடா. டா. டா. போல!”**

**5. கேள்வி:-** வள்ளுவர் பல இடங்களில் தன் கருத்தோடு தானே முரண்படுகிறாரே. கவனித்தீர்களா?

**பதில்:-** அப்படியா? “நீர் வள்ளுவரை விடக் கெட்டிக்காரராய் இருக்கிறீரே. பிறகென்ன?” வள்ளுவத்தின் முரண்பாடுகள் என ஓர் ஆய்வுக்கட்டுரையை எழுதி



யாழ் பல்கலைக்கழகத்தில் கலாநிதிப்பட்டம் வாங்கவேண்டியது தானே! ஓய்! முதலில் திருக்குறளை ஒழுங்காக முழுமையாய் முறைப்படி படிக்கப் பாரும. பிறகு அதில் சொன்னபடி நடக்கப்பாரும. அதற்குப் பிறகு முரண்பாடுகள் பற்றி ஆராயலாம்.

**2. லக்ஷ்நாதரின் ஒப்பீனியன் \* கற்றதனால் ஆய பயன் ஹி.. ஹி..**

**6. கேள்வி:-** கவிமணி தேசிக விநாயகம்பிள்ளை “பாட்டுக்கு ஒரு புலவன் பாரதியடா” என்கிறாரே. தமிழில் வேறு புலவர்களே இல்லையா?

**பதில்:-** ஒரு என்ற வார்த்தைக்குத் தமிழில் ஒன்று என்று அர்த்தம் மட்டும் இல்லை. ஒப்பற்ற என்ற அர்த்தமும் இருக்கிறது. அதனால்தான் “ஒரு திருமுருகன் வந்தாங்கு உத்தித்தனன்” என்றார் கச்சியப்பர். தசரதனிடம் யாகம் காக்க இராமனைக் கேட்க வந்த விசுவாமித்திரர் “கரியசெம்மல ஒருவனைத் தந்திடுதீ” என்கிறார். இந்த இடங்களிலெல்லாம் வரும் “ஒரு” என்ற வார்த்தைக்கு ஒப்பற்ற என்பதுதான் அர்த்தம் தேசிகவிநாயகம் பிள்ளை அவர்கள் கவிதையிலே ஒப்பற்ற புலவன் பாரதி என்பதைத்தான் அப்படிச் சொல்லியிருக்கிறார்.

**2. லக்ஷ்நாதரின் ஒப்பீனியன் \* இவரும் “ஒரு” விண்ணர் தானாக்கும்.**

**7. கேள்வி:-** சிவஞானபோதத்தைப் படித்துப்பார்த்தேன். ஒன்றும் விளங்கவில்லையே. ஏன்?

**பதில்:-** ஆகா சந்தோஷம்! அதையெல்லாம் படித்துப் பார்க்கக் கூட இன்றைக்கு ஆள் இருக்கிறதா? நீங்கள் சொல்வது உண்மைதான். எனது ஆசிரியர் அமரர் வித்துவான் வேலன் அவர்கள் அது சிவஞானபோதம் இல்லையடா “சிவஞானபுதம்” என்று விளையாட்டாய்ச் சொல்வார். சிவஞானபோதத்தைப் படித்து விளங்க, புத்தித்தகுதி மட்டும் போதாது. ஆன்ம தகுதியும் வேண்டும் என்கிறார்கள். தத்துவநூல்களை யாருக்குச் சொல்லலாம் என்ற கேள்விக்கு ஆத்மவிசாரம் ஏற்படாதவர்களுக்கு அதனைச் சொல்லக்கூடாது

# பாட்டும் நானே? பாவமும் நானே!

என்பதாய்ப் பதில் சொல்லப்பட்டிருக்கிறது. ஆன்ம தகுதி இல்லாமல் புத்தித் தகுதியால் மட்டும் தத்துவம் கற்றால் பயன் விளையாது மட்டும் மட்டுமல்ல, பாவம் விளையும் என்பதையும் நாம் அறியவேண்டும். ஆகவே விளங்காவிட்டால் அதிகம் கவலைப்படாதீர்கள். விளங்க வேண்டிய காலம் வரும் போது அது தானாய் விளங்கும்.

**2. லக்ஷ்நாதரின் ஒப்பீனியன் \* “சிவஞானபோதமோ? அப்படியெண்டால் என்ன பாருங்கோ?”**

**8. கேள்வி:-** இராமனுக்கும் இராவணனுக்கும் அப்படி என்னதான் வித்தியாசம் என்கிறீர்?

**பதில்:-** இராவணனை அவனுக்கு வேண்டப்பட்டவர்கள் மட்டும் விரும்பினார்கள். இராமனை எதிரிகள் உட்பட எல்லோரும் விரும்பினார்கள். அதுதான் வித்தியாசம்.

**2. லக்ஷ்நாதரின் ஒப்பீனியன் \* இத்தால் தம்பிமாருக்கு வாரிதியார் சொல்லும் செய்தி!**

**“நீங்கள் பலபேரால் விரும்பப்படவேண்டுமே தவிர, பலபேரால் விரும்பக்கூடாதாம்.” ஹி.. ஹி..!**

**9. கேள்வி:-** போகிற போக்கைப் பார்த்தால் வெகுசீக்கிரத்தில் நீரும் அரசியலுக்குள் இறங்கிவிடுவீர் போல் தெரிகிறதே?

**பதில்:-** நான் ஒருகாலும் என் நிலை விட்டு இறங்கமாட்டேன். அதனால் அரசியலில் இறங்கவும் மாட்டேன். பிழைகளைத் திருத்துவதை வைத்து ஆசிரியரும் சோதனை எழுதப்போகிறார் என்று நினைப்பது சரியாகுமா?

**2. லக்ஷ்நாதரின் ஒப்பீனியன் \* “தமிழிளத்துக்காக இரங்கினால் இறங்கலாம்.” எப்படி.. படி.. படி..?**

**10. கேள்வி:-** நீங்கள் என்னதான் தாக்கி எழுதினாலும், சம்பந்தமே, விக்கிளெஸ்வரனோ எந்தப் பதிலும் சொல்வதில்லையே. எதனால்?

**பதில்:-** தம் மீது சாட்டப்படும் குற்றங்



களுக்குப் பதில் சொல்ல பிழை செய்யாத நிமிர்வு தேவை. அது அவ்விரண்டு பேரிடமும் இல்லை என்பது ஒரு காரணம். “ரோஷநரம்பு, ரோஷநரம்பு” என ஊரில் ஒன்றைச் சொல்வார்கள். நீங்கள் என்ன இருவர்க்கும் அந்த நரம்பு அறுந்து பலகாலம் ஆகிவிட்டது என்பது மறு காரணம். அதைவிட முக்கியமான காரணம் ஒன்றும் இருக்கிறது. எங்கள்து ‘இழிச்சுவாய்த்’ தமிழர்கள் குற்றம்சாட்டப்படுகிறவர்களுக்கு அனுதாபம் தெரிவிப்பார்கள் என்ற ரகசியம் அவர்களுக்குத் தெரிந்திருக்கிறது. அதனால்தான் அவர்களால் அப்படியிருக்க முடிகிறது.

**2. லக்ஷ்நாதரின் ஒப்பீனியன் \* “நரம்புறுந்த வீணைகளோ?”**

**11. கேள்வி:-** ஒரு பட்டமும் வாங்காத நீங்கள் பெரிய, பெரிய பட்டம் பெற்றவர்களை யெல்லாம் குறை சொல்வது நியாயமாகுமா?

**பதில்:-** நியாயமில்லைதான்! ஆனால் துரதிஷ்டவசமாக அதைச் செய்யவேண்டியிருக்கிறது. தாம் பெற்ற பட்டங்களால் தம் புத்தியின் அளவை மறைக்க அல்லது பெரிதாக்கிக் காட்ட அவர்கள் நினைக்கிற பொழுது அப்பட்டங்களைக் கிழித்தெறிவதைத் தவிர வேறு வழி எனக்குத் தெரியவில்லை.

**2. லக்ஷ்நாதரின் ஒப்பீனியன் \* பட்ட**

**அறிஞர்களோ...?**

**12. கேள்வி:-** என்ன காணும் இன உணர்ச்சி பற்றி அதிகம் பேசி நம்மக் களை உசுப்பேத்திக் கொண்டிருந்த நம்ம பிரபாகரனின் அண்ணனின் சத்தத்தை நாடாளுமன்றத்திற்குப் போனதும் அதிகம் கேட்க முடிவதில்லையே?

**பதில்:-** நீங்கள் என்னை உசுப்பேத்துகிறீர்கள் போல. “அறம் நிரம்பிய அருளுடை அருந்தவர்க்கு ஏனும் பெறலரும் திருப்பெற்றபின் சிந்தனை பிறிதாம் என்று. இதுபற்றிக் கம்பன் அன்றைக்கே சொல்லிவிட்டான். நீங்கள் சொன்ன செய்தியில் உண்மை இருக்கிறது. அன்றைக்கே கூட்டமைப்பினர் அவரை நாடாளுமன்றத்திற்கு அனுப்பியிருந்தால் அவரால் இவ்வளவு பிரச்சினைகள் விளைந்திருக்காது. காலம் கடந்த ஞானத்தால் என்ன பயன்?

**2. லக்ஷ்நாதரின் ஒப்பீனியன் \* “பதில் சொன்னவரைவிடக் கேள்வி கேட்டவர் பெரிய நாயாண்டிக்காரனாய் இருப்பார் போல.”**

**13. கேள்வி:-** கூட்டமைப்பின் அடுத்த தலைவராக யாரை நியமிக்கலாம் என்று நினைக்கிறீர்கள்?

**பதில்:-** நான் நினைத்து என்னாகப் போகிறது? ஆனாலும் நீங்கள் கேட்பதற்கு அந்தப் பதவிக்கு யார் வரலாம் என்று சிந்தித்துப் பார்க்கிறேன். மாற்றணியினரின் பக்கம் ஒரு காலும் இங்கு ஒரு காலுமாகத் தடுமாறி வாழ்ந்து கொண்டிருக்கும் கூட்டமைப்பின் சகோதரக் கட்சித் தலைவர்களுக்கு அப்பதவியைத் தர முடியாது என்பது உறுதி. தமிழரசுக்கட்சிக்குள் என்று பார்த்தால் சம்பந்தம் மெல்ல மெல்லப் பூச்சியம் நோக்கிச் செயலற்றுப் போய்க் கொண்டிருக்கிறார். ஆகவே அவரை அப்பதவியில் தொடர்ந்து வைத்திருக்க முடியாது. மாவையாருக்கு வயதாகிவிட்டது. ஒரு கூட்டு அணியை சுயநலமின்றி வழி நடத்த அவரது தலைமையடி உதவாது என்பது தீர்மானம். எஞ்சியிருக்கும் மற்றவர்களுக்குள் மூவர்தான் கண் பார்வையில் விழுகின்றனர். நான் யார், யாரைச் சொல்லுகிறேன் என்று உங்களுக்கே தெரிந்திருக்கும். அவர்களிலும் சாணக்கியன் அரசியலுக்குப் புதியவர். அவர் முதிர்ச்சி அடைய இன்னும் சிலகாலம் தேவை. ஆற்றல் இருந்தாலும் தலைமையேற்கும் தகுதி இப்போதே அவருக்கு வந்துவிட்டதாய்ச் சொல்லமாட்டேன். அதனால் அவரும் போட்டியிலிருந்து விலக்கப்படுகிறார். எஞ்சியிருக்கும் இரண்டு போட்டியாளர்கள் சிறிதளும் சுமந்திரனும் தான். இவ்விருவரில் ஒருவர் தமிழரசுக்கட்சிக்குத் தலைமையேற்கலாம். மற்றவர் கூட்டமைப்புக்குத் தலைமையேற்கலாம். இவ் இளையோரின் வருகையால் இவ் விரு கட்சிகளும் உயிர்ப்புப் பெற வாய்ப்பிருக்கிறது. இவ்விருவரில் சுமந்திரன், மற்றவர்களோடு கொஞ்சம் “அஜல்ட” பண்ணப் பழகிக் கொள்ளவேண்டும்.



சிறிதரன் தேவையில்லாமல் எல்லோரோடும் “அஜல்ட” பண்ணுவதை நிறுத்தப் பழகிக் கொள்ளவேண்டும் என்பது என்கருத்து.

**2. லக்ஷ்நாதரின் ஒப்பீனியன் \* திருப்பாச்சி அரிவாளைத் தீட்டிக்கிட்டு வாடா வாடா; சிங்கம் தந்த பிள்ளையின்னு தெரிய வைப்போம் வாடா வாடா**



**எஸ். அன்ரனி நோர்பேட**  
(முன்னாள் சிரேஷ்ட  
பேராசிரியர்  
கொழும்பு பல்கலைக்கழகம்)

**ஐக்கிய இராச்சியத்தின் அனுசரணையுடன் ஸ்கொட்லாண்டின் கிளாஸ்கோ பசுமை நகரில் (Green City) COP26 காலநிலை உச்சி மகாநாடு நாளை மறுதினம் (நவம்பர் முதலாம் திகதி முதல்) இடம்பெற இருக்கின்றது. அதையொட்டி இக்கட்டுரை பிரசுரமாகின்றது**

2021 ஜூலை 12 இல் இருந்து வட ஐரோப்பிய நாடுகளில் ஏற்பட்ட வெள்ளப்பெருக்குகளினால் பெருமளவான மக்கள் இறந்தனர். 10 பில்லியன் யூரோவிற்கு அதிகமான பெறுமதி கொண்ட சொத்துக்கள் சேதமடைந்தன. மின்சாரம் தடைப்பட்டதனால் பல லட்சம் பேர் பாதிக்கப்பட்டனர். ஜேர்மனி, லக்சம்பேர்க், பெல்ஜியம், நெதர்லாந்து நாடுகளின் பல பகுதிகளில் மிகக் கடுமையான மழைவீழ்ச்சி பதிவாகியது. சுவீற்ஸ்லாந்தில் மிக மோசமான இடி, மின்னல் புயல்கள் இரவோடிவாகத் தாக்கத் தொடங்கின. வலிமையான சீற்றம் கொண்ட காற்றுக்கள், ஆலி (Hail), மின்னல் மற்றும் செறிவான மழைவீழ்ச்சி பேரீண், லூசேன், நைவ்சுட்சல் ஸ்சுவிஸ் கன்ரன்ஸ் ஆகிய பகுதிகளைத் தாக்கின. காவல்துறையின் அறிக்கையின்படி வேர்த்ஸ்ரைன், வோல்கியுசன், ருஸ்வில், நொயன் கோர்ச், ரொன்ரல், லூசேன் நகரம் என்பன இடிமின்னல் புயல்களினால் மிக மோசமாகப் பாதிக்கப்பட்டன.



2021 யூலை, 21 இல் தென் கிழக்கு இங்கிலாந்தில் ஏற்பட்ட புயல்களினால் கடுமையான மழைவீழ்ச்சியும் வெள்ளப்பெருக்கும் ஏற்பட்டன. வீதிகள், உடைமைகள், வாகனங்கள், வீடுகளின் கூரைகள் நீரினால் அடித்துச் செல்லப்பட்டன. ரயில் நிலையங்கள் பல மூடப்பட்டன. இரு மருத்துவ நிலையங்கள் பாதிக்கப்பட்டன. ஜேர்மனியில் பேர்லின் நகரின் சில பகுதிகள் மற்றும் அதனை அண்மித்துள்ள பிரண்டன்பேர்க் மாநிலம் என்பன மிகச் செறிவான மழைவீழ்ச்சியினாலும், வலிமையான காற்றினாலும் பாதிக்கப்பட்டன. ஜேர்மனியில் வடக்கு - நைன் வெஸ்ட் பாலியா, நைன்லாந்து - பலற்றினேற் பிரதேசங்கள் மிகக் கடுமையாகப் பாதிக்கப்பட்டன. தொடர்ச்சியாகப் பெய்த மழையினாலும் தரை மற்றும் வடிகால்களினால் நீர் உறிஞ்சப்படுவதில் ஏற்பட்ட தாமதத்தினாலும் வெள்ளம் தேக்கமடைந்து உயரத் தொடங்கியது. பெல்ஜியத்தில் ஏற்பட்ட வெள்ளப்பெருக்கினால் வலோனியாவின் தெற்கில் பிரான்சிய மொழிபேசும் பிரதேசங்கள் மிகக் கடுமையாகப் பாதிக்கப்பட்டமையுடன் நமூர் மற்றும் வலூன் - பிரயந்த் மாகாணங்களும் பாதிப்பிற்குள்ளாகின. நெதர்லாந்தில் ஆயிரக்கணக்கான மக்கள் கிராம, நகரப் பகுதிகளில் இருந்து வெளியேற்றப்பட்டனர். நைன் நதி பெருக்கெடுத்தோடியது. அல்ப்ஸ் பகுதியில் பாறை வீழ்ச்சி ஏற்பட்டது. வட கோளத்தில் என்றுமில்லாதவாறு மிக மோசமான வெப்ப அலை வீசியது. மழைவீழ்ச்சியும் வெப்ப அலைகளும் முன்னரே எதிர்வு கூறப்பட்டிருந்தன. மனிதனால் தூண்டப்படும் காலநிலை மாற்றம் மிக மோசமாகவும் செறிவாகவும் இருக்குமெனவும் எதிர்வு கூறப்பட்டிருந்தது. இந்த எச்சரிக்கை கவனத்தில் கொள்ளப்படவில்லை. அதற்கான நடவடிக்கைகளும் எடுக்கப்படவில்லை. மனிதனால் தூண்டப்பட்ட காலநிலை மாற்றம் வாழ்க்கைத் தொழிலை எவ்வாறு மாற்றியது? கடுமையான மழைவீழ்ச்சிச் செறிவு வெள்ளப் பெருக்கை எவ்வாறு ஏற்படுத்தியது? - என்பன பற்றிய தீவிரத் தன்மையை ஜேர்மனி,

# வட ஐரோப்பிய நாடுகளில் வெள்ளப்பெருக்கும் காலநிலை மகாநாடும்



பெல்ஜியம், நெதர்லாந்து, சுவீற்ஸ்லாந்து, பிரான்ஸ், லக்சம்பேர்க், ஐக்கிய அமெரிக்கா, ஐக்கிய இராச்சியம் ஆகிய நாடுகளைச் சேர்ந்த விஞ்ஞானிகள் ஆய்வு செய்தனர்.

மனிதனால் தூண்டப்படும் இக்காலநிலை மாற்றத்தினால் கோடை மழைவீழ்ச்சியும் வெப்ப வீச்சுக்களும் செறிவடையும் என எதிர்வு கூறப்பட்டிருந்தது. இது போன்றதொரு நிகழ்வு 400 வருடங்களுக்கு ஒரு முறை இடம்பெறுவதனால் இவ் வருடம் அது நிகழும் எனவும் எச்சரிக்கப்பட்டது. புகோள வெப்பத்தினால் பெருமளவு நீர் ஆவியாகி, பனியாகி, மழைவீழ்ச்சி அளவில் அதிகரிப்பை ஏற்படுத்தியது. எனவே வெப்பமான வளிமண்டலம், அதிக ஈரப்பதன், செறிவான மழைவீழ்ச்சி என்பனவே வட ஐரோப்பிய வெள்ளப் பெருக்கிற்குக் காரணமாகின. விடுக்கப்பட்ட எச்சரிக்கையைக் கவனத்தில் கொண்டிருந்தால் இறப்புக்களையும், அழிவுகளையும் தடுத்திருக்க முடியும் என நீரியல் வல்லுனர்கள் கருத்துத் தெரிவித்திருந்தனர். பத்து வருடங்களாக விரைவாகச் செறிவடைந்து வரும் வெப்பக் காலநிலையைப் பற்றியும் அது மிக மோசமாக இருக்கப் போகின்றது என்பது பற்றியும் காலநிலை விஞ்ஞானிகள் கூறியிருந்தாலும் தங்களிடமுள்ள கணினிகள் இதனைத் துல்லியமாகக் கணிப்பிடுவதற்கு சக்திமிக்கனவாக இருக்கவில்லை எனக் குறிப்பிட்டனர். அதனால் தீவிரமான செறிவுத் தன்மையைத் தங்களால் கண்டறிய முடியவில்லை எனக் கூறினர்.

வட ஐரோப்பிய நாடுகளில் ஏற்பட்ட இத்தகைய பேரழிவுமிக்க விளைவுகளுக்கு அருவித்தாரைச் செயற்பாடே பிரதான காரணமாகும். குளிரான முனைவு வளிக்கும், சூடான அயன வளிக்குமிடையில் தளம்பலுக்கு உட்படும் எல்லையைக் கொண்ட முனைவுப் பிரிதள (Polar front) இறக்கங்களுடன் இணைந்த முறையில் 350-650 அகலக் கோடுகளுக்கு இடையில் அருவித்தாரை (Jet Stream) உச்ச நிலையை அடைகின்றது. இந்த முனைவு அருவித்தாரை 10-12 Km உயரங்களில் 350-450 Km வேகத்தினைக் கொண்டிருக்கும். இவ் அருவித்தாரைகள் மிக வலிமையானவை. ஒடுங்கிய ஓட்டத்தினைக் கொண்டவை. புகோளக் காலநிலை மாற்றம் காரணமாக அருவித்

தாரைகள் மேல் வளிமண்டலத்தில் புயல்களை உருவாக்கிவிடுகின்றன. சூடான காற்றுத்திணிவுகளிலிருந்து குளிர் காற்றுத் திணிவுகளை அருவித்தாரை தனியாகப் பிரிக்கின்றது. வட ஐரோப்பாவில் ஏற்பட்ட வெள்ளப்பெருக்குகளுக்கு அருவித்தாரையின் ஏற்பட்ட வழக்கத்திற்கு மாறான போக்குகளே காரணமாகும். ஜூலை 12 - 15 காலத்தில் அருவித்தாரையின் உறுதியற்ற நீளமான அலைவடிவான அதன் பகுதிகள் தாமமுக்கமாக மாற்றமடைந்து மிக மெதுவாகவே நகர்ந்தது. இதனால் கடும் மழைவீழ்ச்சி ஏற்பட்டது. இத்தகைய மெதுவான நகர்விற்கு காலநிலை மாற்றத்தினால் உருவாகிய வெப்பமே காரணமாக அமைந்தது.

அது மட்டுமன்றி ஏறக்குறைய 400 க்கு மேற்பட்ட ஆய்வுகளைப் பரிசீலனை செய்த போது சைபீரியாவில் ஏற்பட்ட வெப்ப அலைக்கும் (Heat wave), 2019 - 2020 ஆஸ்திரேலிய காட்டுத் தீ பரவலுக்கும் (Bush fires), அண்மையில் வட அமெரிக்காவில் ஏற்பட்ட வெப்ப அலைக்கும், பிரான்ஸில் உறைபனியின் காரணமாகத் திராட்சை அறுவடையில் ஏற்பட்ட இழப்புக்களுக்கும் காலநிலை மாற்றமே காரணமெனக் கண்டறியப்பட்டது. இந்நிலையில் புகோள வெப்ப அதிகரிப்பைக் கட்டுப்படுத்துவதற்கு கடந்த காலத்தில் உச்சிமகாநாடுகள் மூலம் மேற்கொள்ளப்பட்ட நடவடிக்கைகளை ஆராய்வு பொருத்தமானது.

மனித சூழல் பற்றிய மகாநாடு 1972 இல் சுவீடனின் ஸ்ரொக்ஹோமில் ஜூன் 5 - 16 இல் இடம்பெற்றது. மனித சூழலை மேம்படுத்துவதற்கும் பேணிப் பாதுகாப்பதற்கும் உலக மக்களுக்கு சில வழிகாட்டல்களை வழங்குவதற்கும் பொதுநோக்கும் பொதுத் தத்துவங்களும் தேவை என்பதனை இம் மகாநாடு கருத்திற்கொண்டது. சர்வதேச சூழற் பிரச்சினைகள் பற்றிய முதலாவது பிரதான மகாநாடாகவும் அபிவிருத்தி மற்றும் சூழல் அரசியலில் ஒரு திருப்பு முனையாகவும் இது அமைந்தது. ஐரோப்பிய சமூகத்தின் சூழல் கொள்கைகள் மீது இம் மகாநாடு பாரிய தாக்கத்தை ஏற்படுத்தியது.

1992 இல் பிரேவில்லின் ரியோடி ஜெனரோவில் அடுத்த புவி உச்சி மகாநாடு இடம்பெற்றது. 21 ஆம் நூற்றாண்டின் நிலைபேண் அபிவிருத்திக்கான மாதிரி வரைபொன்றினை இம் மகாநாடு உருவாக்கியது. இதில் ரியோ பிரகடனம், காலநிலை மாற்றம் பற்றிய சமவாயம் (Convention), உயிர்ப்பல்வகைமை சமவாயம், காடுகள் பற்றிய தத்துவங்கள் மற்றும் நிகழ்ச்சி நிரல் 21 ஆகிய முக்கிய அம்சங்கள் உள்ளடக்கப்பட்டிருந்தன. இந்த உச்சி மகாநாட்டில் 108 அரசுத் தலைவர்கள் உட்பட 180 நாடுகளின் பிரதிநிதிகள் ஒன்றாகக் கூடினர். காநிலை மாற்றம் பற்றிய சமவாயம் என்பது பச்சைவீட்டு வாயுக்களின் செறிவினை உறுதியான நிலையில் பேணுவதை நோக்காகக் கொண்டிருந்தது. ஆனால் வாயுக்களின் வெளியேற்றம் தொடர்பாக குறிப்பிட்ட இலக்குகள் அல்லது திகதி எதுவும் பற்றி இணக்கம் காணப்படவில்லை.

(மிகுதி நாளை)



(ஒரு கறுப்பினத்தவர் என்பதனால் அதிக அளவு கண்டுபிடிப்புகளை செய்தாலும் ஆரம்ப கர்த்தாவாகவே கணிக்கப்பட்டு இனத்துவேசம் காட்டிய அமெரிக்காவில் வாழ்ந்த சிறந்த ஆளுமைப் பெண்)

# பெண்களுக்கான சுகாதார துண்டுகளின் கண்டுபிடிப்பாளர்

## மேரி பீட்ரைஸ் டேவிட்சன் கென்னர்

மேரி பீட்ரைஸ் டேவிட்சன் கென்னர் மே மாதம் 17, 1912 அன்று வட கரோலினாவில் உள்ள மன்ரோவில் பிறந்தார். இன்று நாம் பயன்படுத்தும் பல தயாரிப்புகளை கண்டுபிடித்தவர் இவர் மற்றும் எந்த ஆபிரிக்க அமெரிக்கப் பெண்ணும் பெறாத அதிக காப்புரிமையும் பெற்றவர். அவரது தந்தை சிடனி நதானியேல் டேவிட்சன் ஒரு கண்டுபிடிப்பாளர். அவரது தாயார் பற்றி தெரியவில்லை அவளுக்கு ஒரு உடன்பிறப்பு, அவளுடைய சகோதரி, மில்டரெட் டேவிட்சன் ஆஸ்டின் ஸ்டிமிட்.

கென்னர் தனது 40 வயதுகளில் பல கண்டுபிடிப்புகளுக்கு காப்புரிமை பெற்றார். இருப்பினும், அவர் ஆறாவது வயதில் ஒரு சுய - எண்ணெய் கதவு கீலைக் கண்டுபிடிக்க முயன்றபோது, அவரது தாய்வழி தாத்தாராய்ட்ரோம்பர்கரின் மிகவும் குறிப்பிடத்தக்க கண்டுபிடிப்புகள் செய்த ஒருவர் அந்தவகையில் ரயில்களுக்கு காணாமல் போன ஒளி சமிக்ஞை மற்றும் அம்புலன்ஸ்களுக்கு காணாமல் போன ஸ்டிரெச்சர் போன்றவற்றை கண்டுபிடித்தார். 1914 ஆம் ஆண்டில், அவரது தந்தை ஒரு சூட்கேஸில் பொருத்தக்கூடிய துணி அழுத்திக்கு காப்புரிமை பெற்றார். 1980 ஆம் ஆண்டில், அவரது சகோதரி குடும்ப பலகை விளையாட்டான குடும்ப டீட்டினை கண்டுபிடித்தார்.

மேரி கென்னருக்கு சிறுவயதில் பல யோசனைகள் இருந்தன. காரின் மடிப்பு ரம்பிள் இருக்கைக்கு மேல் செல்லும் ஒரு மாற்றத்தக்க கூரை, மழைநீரை உறிஞ்சும் ஒரு குடையின் முனையில் ஒரு பஞ்சு முனை, மற்றும் ஒரு போர்ட்டிபிள் ஆஷ்டிரே. சிகரெட் பொதி என்பன அவை. 1924 இல் அவரது குடும்பம் வொஷிங்டன் டி.சிக்கு குடிபெயர்ந்தபோது, கட்டிடம் மற்றும் காப்புரிமை செய்ய முறையை நன்கு தெரிந்துகொள்ள அமெரிக்க காப்புரிமை மற்றும் வர்த்தக முத்திரை அலுவலகத்தின் அராங்குகளுக்குச் சென்றார்.

1931 ஆம் ஆண்டில், கென்னர் டன்பார் உயர்நிலைப் பள்ளியில் பட்டம் பெற்றார் மற்றும் ஹோவார்ட் பல்கலைக்கழகத்தில் சேர்ந்து படிக்கத் தொடங்கினார். ஆனால் நிதி காரணங்களுக்காக ஒன்றரை ஆண்டுகளுக்குப் பிறகு அங்கிருந்து வெளியேறினார்.



1941 இல், அவர் ஒரு கூட்டாட்சி உழியரானார். மீதமுள்ள பத்தாண்டுகள் அங்கேயே இருந்தார். 1950 ஆம் ஆண்டில், அவர் ஒரு தொழில்முறை வல்லுநரானார். 1970 களில் தனது ஓய்வு நேரத்தில் பல விடயங்களைக் கண்டுபிடித்து முன்னேறினார்

கென்னரின் முதல் காப்புரிமை 1957 இல் சுகாதார பெல்டுக்கானது. அவர் முதலில் 1920 களில் சானிட்டரி பெல்டைக் கண்டுபிடித்தாலும், அவரால் காப்புரிமை வாங்க முடியவில்லை. காலப்போக்கில் அவர் தனது முந்தைய பதிப்பு மற்றும் அவருக்கு முன் காப்புரிமை பெற்ற பிற பதிப்புகளை மேம்படுத்தினார். சானிட்டரி பெல்ட் ஆடைகளில் மாதவிடாய் இரத்தம் கசிவதைத் தடுப்பதை நோக்கமாகக் கொண்டது, இது அந்த நேரத்தில் பெண்களுக்கு பொதுவான பிரச்சினையாக இருந்தது. Sonn - Nap - Pack நிறுவனம் 1957 இல் இந்த கண்டுபிடிப்பைப் பற்றிய தகவலைப் பெற்றது மற்றும் அவரது கண்டுபிடிப்பை சந்தைப்படுத்த எண்ணி அவரைத் தொடர்பு கொண்டது. இருப்பினும் அவர் கறுப்புநிறத்தில் இருப்பதைக் கண்டுபிடித்தபோது, அவர்கள் மறுத்துவிட்டனர். 1970 களில் பெல்ட்லெஸ் பாட்கள் கண்டுபிடிக்கப்பட்டன, மேலும் டம்பான் கள் மிகவும் பிரபலமடைந்ததால், பெண்கள் சானிட்டரி பெல்ட்களைப் பயன்படுத்துவதை நிறுத்தினர்.


1976 ஆம் ஆண்டில், கென்னர் ஒரு வாக்கர் அல்லது சக்கர நாற்காலிக்கான இணைப்புக்கு காப்புரிமை பெற்றார். அதில் கடினமான மேற்பரப்பு தட்டு மற்றும் பொருள்களை எடுத்துச் செல்வதற்கான மென்மையான பாக்கெட் ஆகியவை அடங்கும். அவளும் அவளுடைய சகோதரியும் 1982 இல் காப்புரிமை பெற்ற டாய்லெட் பேப்பர் ஹோல்டரைக் கண்டுபிடித்தனர். செப்டம்பர் 29, 1987 அன்று வழங்கப்பட்ட அவரது இறுதி காப்புரிமை, ஒரு மவுண்ட் பேக்வார் மற்றும் மசாஜருக் கானது.

ஒரு நேர்காணலில், மேரி கென்னர் கூறினார், ஒரு நாள் எனது யோசனையை சந்தைப்படுத்த ஆர்வத்தை வெளிப்படுத்திய ஒரு நிறுவனம் என்னைத் தொடர்பு

கொண்டது. நான் மிகவும் மகிழ்ச்சியாக இருந்தேன். வீடுகள், கார்கள் மற்றும் என் வழியில் வரவிருந்த அனைத்தையும் பார்த்தேன். ஒரு பிரதிநிதி கென்னருடன் பேச வொஷிங்டனுக்குச் சென்றார், மேலும் அவர்கள் தன்னை நிராகரித்ததை தொடர்ந்து விளக்கினார் கென்னர், மன்னிக்கவும், நான் கறுப்பு என்று தெரிந்ததும் அவர்களின் ஆர்வம் குறைந்தது. பிரதிநிதி நியூயோர்க்கிற்குச் சென்று தகவல் தெரிவித்தார் என்று கூறினார். அமெரிக்காவில் பல கறுப்பினத்தவரின் கண்டுபிடிப்புகள் இவ்வாறு இருட்டடிப்பு செய்யப்பட்டமை கண்கூடு.

இரண்டாம் உலகப் போரின் போது, சென்சஸ் பிரோ மற்றும் ஜெனரல் அக்கவுண்டிங் அலுவலகம் ஆகியவற்றில் பணிபுரிந்த மேரி, மத்திய அரசாங்கத்தில் வேலை பார்த்தார். வொஷிங்டன், டி.சியில் இராணுவத்தள நடவடிக்கைகளில் கலந்துகொள்வார். ஒரு நாள் இரவு சாப்பிரோனிங் செய்யும்போது, கென்னர் ஒரு சிப்பாயைச் சந்தித்து பழக்கமானார் பின்னர் அவரை காதலித்தார். அவரை 1945 இல் திருமணம் செய்தார். அவர்கள் 1950 இல் விவாகரத்து செய்தனர். பின்னர் 1951 இல், கென்னர் புகழ்பெற்ற ஹெவிவெயிட் குத்துச்சண்டை வீரர் ஜேம்ஸ் ஜப்போ கென்னரை மணந்தார். அவர்கள் கென்ஸ்டீவனாகத்திற்கு அருகிலுள்ள வர்ஜீனியாவின் மெக்லீனில் வசித்து வந்தனர். ஐந்து ஆண்டுகளுக்கான தத்தெடுத்து இந்த ஜோடி வளர்த்துவந்தது.

ஜேம்ஸ் ஜப்போ கென்னர் 1983 இல்



இறந்தார். கணவர் இறந்து 33 வருடங்களின் பின்னர் மேரி பீட்ரைஸ் டேவிட்சன் கென்னர் ஜனவரி 13, 2006 அன்று வொஷிங்டன் டி.சியில் தனது 93வது வயதில் காலமானார்.

கென்னர் தனது பணிக்காக எந்த விருதுகளையும் அல்லது முறையான அங்கீகாரத்தையும் பெறவில்லை. இருப்பினும், அவரது கண்டுபிடிப்புகள் மற்றும் பங்களிப்புகள் அடுத்தடுத்த கண்டுபிடிப்புகளுக்கு வழி வகுக்க உதவியது. அதில் முக்கியமானது பெண்கள் மாதவிடாய் நேரங்களில் பயன்படுத்தும் சுகாதார துண்டுகள் இவரின் இந்த கண்டுபிடிப்பால் இன்றுவரை பல்லாயிரக்கணக்கான பருவமடைந்த பெண்கள், குழந்தைகள் பலவகையான தொற்றுக்களில் இருந்து பாதுகாக்கப்படுகின்றனர். அமெரிக்க அரசாங்கத்தால் கறுப்பினப் பெண்ணுக்கு வழங்கப்பட்ட அதிக எண்ணிக்கையிலான காப்புரிமைக்கான சாதனையை (ஐந்து) கென்னர் இன்னமும் வைத்திருக்கிறார்.



# சேதன உரத்தை பயன்படுத்தி முன்னெடுக்கப்படும் விவசாயத்துக்கு அனைவரது ஒத்துழைப்பும் தேவை

## ரூபவதி கேதீஸ்வரன் தெரிவிப்பு

சேதன உரத்தை பயன்படுத்தி மாவட்டத்தில் முன்னெடுக்கப்படும் விவசாய செய்கைக்கு அனைவரது ஒத்துழைப்பும் அவசியம் என மாவட்ட அரசாங்க அதிபர் ரூபவதி கேதீஸ்வரன் தெரிவித்துள்ளார்.

கிளிநொச்சி மாவட்ட விவசாய அபிவிருத்தி குழுக் கூட்டம் மாவட்ட அரசாங்க அதிபர் ரூபவதி கேதீஸ்வரன் தலைமையில் நடைபெற்றது.

இதில் கலந்துகொண்டு கருத்துத் தெரிவித்த மாவட்ட அரசாங்க அதிபர் -

கிளிநொச்சி மாவட்டத்தில் கால் போகச் செய்கை நடவடிக்கைகள் மேற்கொள்ளப்பட்டு வருகின்றன. அதாவது கடந்த போகங்களை விட வித்தியாசமான முறையில் அதாவது சேதனப் பசளை பயன்பாட்டின் மூலம் இந்த பயிர்ச் செய்கை முன்னெடுக்கப்படவுள்ளது.

இதற்கு அனைவரது ஒத்துழைப்பும் அவசியமாகும். கிளிநொச்சி மாவட்டத்தில் கால்நடை வளர்ப்பும் விவசாயமும் பிரதான தொழிலாகக் காணப்படுகின்றன.

ஆகவே கால்நடைகளுக்கு மேய்ச்சல் தரவைகளை அடையாளம் கண்டு அவற்றை எதிர்வரும் காலங்களில் அவற்றுக்கான பிரச்சினைகளைத் தீர்ப்பதற்கு நடவடிக்கை எடுக்கப்படும்.

தற்போது சேதன விவசாய செய்கையை மேற்கொள்வதற்குக் கால்நடைகளின் தேவையும் ஒன்றாகக் காணப்படுகின்றமையால் கால்நடைகளின் அபிவிருத்தி தொடர்பிலும் கவனம் செலுத்த வேண்டிய தேவை இருப்பதாகவும் அவர் மேலும் தெரிவித்துள்ளார்.

மாவட்ட அரசாங்க அதிபர் தலைமையில் நடைபெற்ற இந்தக் கூட்டத்தில் கிளிநொச்சி மாவட்ட பிரதிநிதி,



நீர்ப்பாசன பணிப்பாளர் மற்றும் இரணைமடு நீர்ப்பாசன பொறியியலாளர், கமநல அபிவிருத்தி உதவி ஆணையாளர், விவசாய சார் திணைக்கள அதிகாரிகள், மாவட்ட மேலதிக அரசாங்க அதிபர், கரைச்சி, கண்டாவளை, பூநகரி பிரதேச செயலாளர்கள் எனப் பலர் கலந்து கொண்டனர்.

## சிம் அட்டை, புகையிலை பொதியுடன் இரு விளக்கமறியல் கைதிகள் கைது

கொழும்பு விளக்கமறியல் சிறைச்சாலையில் சிம் அட்டை மற்றும் புகையிலை அடங்கிய பொதியை வைத்திருந்த குற்றச்சாட்டின் கீழ் இரு கைதிகளைப் பொலிஸ் விசேட அதிரடிப் படையினர் கைது செய்துள்ளனர் என்று பொலிஸ் தலைமையகம் தெரிவித்துள்ளது.

கொழும்பு விளக்கமறியல் சிறைச்சாலையில் பாதுகாப்புப் பணியில் ஈடுபட்டிருந்த விசேட அதிரடிப் படையினர் மேற்கொண்ட சோதனை நடவடிக்கையின் போதே சிம் அட்டை மற்றும் புகையிலை

என்பன கைப்பற்றப்பட்டுள்ளன.

ஹற்றன் பகுதியைச் சேர்ந்த 32 வயதுடைய சந்தேக நபரின் சட்டையின் இடது பையில் மறைத்து வைக்கப்பட்டிருந்த நிலையில் சிம் அட்டை கைப்பற்றப்பட்டுள்ளது. அத்துடன், கொழும்பு - 05 பிரதேசத்தைச் சேர்ந்த 41 வயதுடைய சந்தேகநபரின் ஆசனவாயிலில் மறைத்து வைக்கப்பட்டிருந்த 6 புகையிலைத் துண்டுகள் இவ்வாறு கண்டுபிடிக்கப்பட்டுள்ளன என்று பொலிஸ் விசேட அதிரடிப் படையினர் தெரிவித்துள்ளனர்.

## இனப் படுகொலையும் ..

(06 ஆம் பக்கத் தொடர்ச்சி)

ஆனால் சமர்ப்பணம், 200 தமிழ் அகதிகளுக்காக சட்டத்தரணிகள் நிறுவனம் ஒன்றினால் கையளிக்கப்பட்டுள்ளது. அவர்களின் பெயர் விவரங்கள் இல்லை. அவை அகதி அந்தஸ்துடன் சம்பந்தப்பட்டமையால் இரகசியப்படுத்தப்பட்டிருக்கலாம். அதுவல்ல, சமர்ப்பணத்தின் சாரம் தான் முக்கியம். ஸ்ரீலங்காவில் நடந்த அட்டூழியங்களை கால்வாரியாக (தமிழ் மக்கள் செய்த எத்தனையோ சமர்ப்பணங்களின் அடிப்படையில்) வரிசைப்படுத்தி, அவர்கள் அனுபவித்த கொடுமைகளையும் விவரித்து, அவற்றால் தாங்கள் பலவந்தமாக, தங்களது விருப்பம் இன்றி, நாட்டையும் தங்களது உறவுகளையும் விட்டு வெளியேறினர் எனவும், தொடர்ந்தும் நடத்தப்படும் பயங்கரவாத நடவடிக்கைகளால் திரும்பிப் போக முடியாமல் உள்ளது, நாட்டின் நிலையையும் தாங்கள் அனுபவித்தவைகளையும் உறுதிப்படுத்தி, அவற்றுக்குக் காரணமாக இருந்த கோட்டாபயவும் மற்றையோரும் விசாரிக்கப்பட்டுத் தண்டிக்கப்பட வேண்டும் என்பதே அதன் சாரம். இங்கு ஸ்ரீலங்காவில் நடந்தது இனப்படுகொலை எனத் தீர்மானிக்கப்பட வேண்டும் என்ற கோரிக்கையில் அட்டூழியங்கள் விவரிக்கப்பட்டுள்ளன. தங்களுக்கு நடந்த சித்திரவதைகள், மக்கள் காணாமல் ஆக்கப்படுவது, சுய விருப்பு இன்றி பலவந்தமாக வெளியேற்றப்படுவது என்பதன் அடிப்படையில் தாம் திரும்ப முடியாது என்ற வாதம் ஏற்கப்பட வேண்டும் என்ற கோரிக்கைகள்.

**442. இதற்கு கோபாய, கிளாஸ்கோ (Glasgow), ஸ்கொட்லாந்து (Scotland) க்கு வரும் போது கைது செய்யப்படும் சாத்தியமுண்டா?**

நடக்கலாம் என்றும், அவரும் அவரது இராணுவ அதிகாரிகளும் நாட்டுக்குள் முடக்கப்படலாம் என அதை ஒட்டி மேற்கொள்ளப்படும் பிரசாரங்கள் கூறுகின்றன. இன்றைய சர்வதேச அரசியல் சூழல்களில் அவை நடக்கப்போவதில்லை. மனித உரிமை மீறல்கள் சர்வதேச ரீதியில் முன்னேற்றங்கள் கண்ட நாடுகளில் இப்படி குற்றம் சாட்டப்பட்டவர்கள் குற்றம்

விசாரித்து முடிக்கப்பட முன்னே கூட பாதுகாப்புக்காகக் கைது செய்யப்படுவது சில நாடுகளால் பின்பற்றப்பட்டன. அதில் சில நாட்டின் முன்னாள் ஜனாதிபதி பினாட்சே (Pinochet) முக்கியமானவர். அவர் பிரித்தானியாவுக்கு மருத்துவத்திற்குச் சென்றபோது கைது செய்யப்பட்டார். ஆனால் அதன் பின் சர்வதேச நாடுகளே அப்படிப்பட்ட கைதுகளை அடக்கிச் செயல்பட தங்களுக்குள்ளேயே ஒத்துக்கொண்டு, பரஸ்பரம் அதைக் கடைப்பிடிக்கின்றன. சர்வதேச ரீதியில் ஸ்ரீலங்காவிற்கு எதிரான அலை பலமாக வீசி, அதனை சீனாவை ஒட்டி கவனிக்கும் நாடுகள் ஒன்றாக இயங்கினாலேயொழிய அப்படியான கைதுகள் எவையும் நடக்கப் போவதில்லை.

**443. இந்த சமர்ப்பணம் இவர்களின் அகதி அந்தஸ்தும் அவர்கள் திரும்பி நாட்டுக்கு அனுப்பப்படாததும் பற்றியதா?**

இவற்றில் வலுவுள்ளதா, அன்றில் அது ஏற்றுக்கொள்ளப்பட வேண்டிய சமர்ப்பணமா என ஆராயும் போது பிரித்தானியாவின் கருத்தும் கேட்கப்படும். பிரித்தானியாதான் அவர்களின் அகதி விண்ணப்பங்களைப் பரிசீலித்ததன் அடிப்படையிலேயே அணுகும் சாத்தியங்களே கூட உண்டு. சமர்ப்பணமும் பிரித்தானிய அகதிகள் பற்றிய மன்று கிட்டிய நாடுகளில் தீர்ப்புச் சொல்லிய விண்ணப்பங்களை ஆதாரமாகக் கொண்டுள்ளது. அதில் புலம் பெயரில் ஸ்ரீலங்கா அரசுக்கு மாறாக அல்லது அவர்களுக்கு அதிருப்தி தரும் வரையில் செயற்பட்டவர்கள் பிரித்தானியாவிலேயே அவதானிக்கப்படுகிறார்கள். அவர்கள் நாடு திரும்பினால் தண்டிக்கப்படுகிறார்கள். சித்திரவதைக்கு ஆளாகிறார்கள் என்பதில் உண்மையுண்டு என ஏற்றுக்கொள்ளப்பட்டது. ஆனால் அது இந்த 200 பேருக்கும் தனித் தனியாக அவர்கள் ஈடுபட்ட அரசியல் அல்லது வேறு நடவடிக்கைகளால் ஸ்ரீலங்கா அரசிடமிருந்து துன்புறுத்தல்கள் வரக்கூடிய சாத்தியக்கூறுகள் உண்டா என்பதுதான் கணக்கெடுக்கப்படும்.

(வளரும்...)

## தெல்லிப்பழை வைத்தியசாலைக்கு பயிற்சி மருத்துவர்கள் நியமனம்



தெல்லிப்பழை ஆதார வைத்தியசாலைக்கு பயிற்சி மருத்துவர்களை வரவேற்கும் நிகழ்வு நேற்று (வெள்ளிக்கிழமை) காலை 9 மணிக்கு வைத்திய அத்தியட்சகர் திலீபன் தலைமையில் நடைபெற்றது.

இந்த நிகழ்வில் பிரதம விருந்தினராக வடக்கு மாகாண சுகாதார அமைச்சின் செயலாளர் செந்தில்நந்தனும், சிறப்பு விருந்தினர்களாக மாகாண சுகாதார சேவைகள் பணிப்பாளர் வைத்தியர் ஆ. கேதீஸ்வரனும், வலி.வடக்கு பிரதேச செயலர் சிவசுந்திரம், யாழ்ப்போதனா வைத்தியசாலை பிரதிப் பணிப்பாளர் வைத்தியர் யமுனானந்தா, வடக்கு மாகாண அரசு வைத்தியர்கள் சங்கத் தலைவர் வைத்தியர் காண்டேபன் ஆகியோர் கலந்துகொண்டனர்.

விருந்தினர் உரைகளோடு வாழ்த்துரைகளை சிரேஷ்ட வைத்திய நிபுணரும் உள்நல மருத்துவ நிபுணருமாகிய வைத்திய கலாநிதி எஸ். சிவயோகன், வைத்தியசாலை குழந்தை மருத்துவ நிபுணர் வைத்திய கலாநிதி ஜெயபாலன், தெல்லிப்பழை ஆதார வைத்தியசாலை அரசு வைத்தியர் சங்கத் தலைவர் வைத்தியர் சுஜந்தன் ஆகியோர் வழங்கினார். நன்றியுரையை நோயாளர் நலன்புரிச் சங்கச் செயலாளரும் வலி.வடக்கு பிரதேச சபை உறுப்பினருமாகிய லயன் சி. ஹரிகரன் வழங்கினார்.

இந்த நிகழ்வில் தெல்லிப்பழை ஆதார

வைத்தியசாலை முன்னாள் வைத்திய அத்தியட்சகரும் நல்லூர் பிரதேச சுகாதார வைத்திய அதிகாரியுமாகிய வைத்தியர் ஆ. ஜெயக்குமார், சாவகச்சேரி, பருத்தித்துறை ஆதார வைத்தியசாலைகளின் வைத்திய அத்தியட்சகர்கள், வைத்திய நிபுணர்கள், வைத்தியர்கள், வைத்திய சாலை உத்தியோகத்தர்கள் எனப் பலர் கலந்துகொண்ட பயிற்சி மருத்துவர்களை வரவேற்றனர்.

வடக்கு மாகாண அரசின் கீழ் உள்ள வைத்தியசாலைகளில் தெல்லிப்பழை ஆதார வைத்தியசாலைக்கே முதன்முறையாக பயிற்சி வைத்தியர்கள் நியமிக்கப்பட்டுள்ளார்கள். கடந்த 6 வருடங்களாக தெல்லிப்பழை ஆதார வைத்தியசாலைக்கு பயிற்சி மருத்துவர்களை உள்ளவாங்குவது தொடர்பாக இந்தக் காலங்களில் செயற்பட்ட வைத்திய அத்தியட்சகர்களும், வைத்திய நிபுணர்களும், வைத்தியர்களும், வைத்தியசாலை சமூகத்தினரும் தொடர்ந்து பாடுபட்டதன் பயனாக அரசு மருத்துவ சங்கத் தலைவர் பாதினியினின் முயற்சியால் இந்த நியமனம் வழங்கப்பட்டுள்ளது.

தெல்லிப்பழை ஆதார வைத்தியசாலைக்கு பயிற்சி வைத்தியர்கள் நியமிக்கப்பட்டமையால், பல்கலைக்கழக மருத்துவ பீடத்தின் வளர்ச்சிக்குக் கிடைத்த மிகப் பெரிய அங்கீகாரமாகும். இந்த நியமனம் வடக்கின் சுகாதாரத் துறைக்கான மறுமலர்ச்சி என்று அங்கு உரையாற்றிய பலரும் குறிப்பிட்டிருந்தனர்.

## 12 - 15 வயதுக்கு உட்பட்ட மாணவர்களுக்கு தடுப்பூசி செலுத்துவது தொடர்பாக ஆராய்வு

இலங்கையில் 12 வயது முதல் 15 வயதுக்கு உட்பட்ட மாணவர்களுக்கு தடுப்பூசி செலுத்துவது தொடர்பாக தற்போது கவனம் செலுத்தப்பட்டு வருவதாக இராஜாங்க அமைச்சர் சன்ன ஜயசுமன தெரிவித்துள்ளார்.

சாங்கள ஊடகமொன்றில் இடம்பெற்ற நிகழ்ச்சியில் கலந்துகொண்டு கருத்து தெரிவிக்கும் போதே அவர் இவ்வாறு

தெரிவித்துள்ளார். அத்துடன் பூஸ்டர் தடுப்பூசியாக மொடர்னா மற்றும் பைஸர் தடுப்பூசியை செலுத்திக்கொள்ள பரிந்துரைக்கப்பட்டுள்ளதாக அவர் தெரிவித்துள்ளார்.

அதனடிப்படையில் 20 வயதுக்கு மேற்பட்ட அனைவருக்கும் பூஸ்டர் தடுப்பூசி வழங்கப்படவுள்ளதாகவும் அவர் மேலும் குறிப்பிட்டுள்ளார்.

## ஆபத்து இன்னும் குறையவில்லை

இராஜாங்க அமைச்சர் சுதர்ஷினி எச்சரிக்கை



ரான விசேட வைத்திய நிபுணர் சுதர்ஷினி பெர்னாண்டோ புள்ளே தெரிவித்தார்.

அவர் மேலும் தெரிவிக்கையில்,

டெல்டா பிளஸ் பிறழ்வு நாட்டுக்குள் நுழையும் அபாயமுள்ளது.

ஐக்கிய இராச்சியம், அமெரிக்கா மற்றும் இஸ்ரேல் ஆகிய நாடுகளில் தடுப்பூசித்திட்டம் வெற்றிகரமாக மேற்கொள்ளப்பட்டபோதும், டெல்டா பிளஸ் பிறழ்வால் ஆபத்து மீண்டும் அதிகரித்துள்ளது.

இலங்கையும் அத்தகைய ஆபத்திலேயே உள்ளது என்றார்.

நாளாந்தம் அடையாளம் காணப்படும் கொரோனா நோயாளிகள் மற்றும் இறப்புகளின் எண்ணிக்கையில் குறைவு ஏற்பட்டாலும், ஆபத்து இன்னமும் குறையவில்லை என்று இராஜாங்க அமைச்சர்

# கருவின் தலைமையில் புதிய அரசியல் கூட்டணி

## முக்கிய பிரமுகர்கள் ஆதரவு

முன்னாள் சபாநாயகர் கரு ஜயசூரிய தலைமையில் புதியதொரு அரசியல் கூட்டணி அமையவுள்ளது எனவும், இதற்கான ஏற்பாடுகள் திரைமறைவில் இடம்பெற்று வருகின்றன எனவும் அரசியல் வட்டாரங்களில் இருந்து அறியமுடிகின்றது.

ஆளுங்கட்சியிலுள்ள முக்கிய சில அரசியல் பிரமுகர்கள் இணைந்தே இதற்கான நடவடிக்கையை முன்னெடுத்து வருகின்றனர் எனவும் தெரிய வருகின்றது.

இதன்பிரகாரம் ஆளுங்கட்சியில் உள்ள முக்கிய புள்ளிகள் வெளியேறக் கூடும் எனவும், கருவின் தலைமைத் துவத்துக்கு ரணிலும் பச்சைக் கொடி காட்டியுள்ளார் எனவும் தகவல்கள் வெளியாகியுள்ளன.



### மாகாணங்களுக்கு...

(முதலாம் பக்கத் தொடர்ச்சி...)

முற்பகல் நடைபெற்ற கொரோனாத் தொற்றொழிப்புச் செயலணிக் கூட்டத்தின் போதே, ஜனாதிபதிமேற்கண்டவாறு கூறினார்.

கொரோனாத் தொற்றுப் பரவல் காரணமாக, பாடசாலை மாணவர்களின் கல்வி பெருமளவில் பாதிக்கப்பட்டுள்ளதால், அது தொடர்பில் அவதானம் செலுத்தி, ஜி.சீ.ஈ. சாதாரணதரம் மற்றும் உயர்தரங்களுக்கான பாடசாலைக் கல்வி நடவடிக்கைகளை ஆரம்பிப்பதற்கான சுகாதாரப் பரிந்துரைகள் கிடைக்கப்பெற்றுள்ளன என்று இதன்போது தெரிவிக்கப்பட்டது.

இது தொடர்பில், பாடசாலை அதிபர்களுக்கு அறிவுறுத்தி, கல்வி நடவடிக்கைகளை விரைவில் ஆரம்பிப்பதற்கான ஏற்பாடுகளைச் செய்யுமாறு ஜனாதிபதி தெரிவித்தார்.

அத்துடன், பல்கலைக்கழக முதலாமாண்டு மாணவர்களுக்கான கல்வி நடவடிக்கைகளை ஆரம்பிப்பது தொடர்பில் விரைவில் ஆராயுமாறும், சுகாதார மற்றும் கல்வி அதிகாரிகளுக்கு ஜனாதிபதி அறிவுறுத்தினார்.

பொது இடங்கள், வர்த்தக நிலையங்கள், சிற்றுண்டிச் சாலைகள் உள்ளிட்ட பொதுமக்கள் அதிகளவில் நடமாடும் இடங்களுக்குச் செல்லும் போது, தடுப்பூசி அட்டையைக் கட்டாயம் எடுத்துச் செல்வதற்கான இயலுமை தொடர்பில் உடன் கண்டறியவும் இதன்போது தீர்மானிக்கப்பட்டது.

தடுப்பூசி ஏற்றிக்கொள்ளாத நபர்களுக்கு எதிராகச் சட்ட நடவடிக்கை எடுக்க, கொரோனா சட்டத்திட்டங்களில் வாய்ப்பளிக்கப்பட்டு உள்ளது எனச் சுட்டிக்காட்டிய சுகாதார அதிகாரிகள், இது தொடர்பில் சட்டமா அதிபரின் ஆலோசனையைப் பெற்றுள்ளனர் எனவும் குறிப்பிட்டனர்.

பாடசாலை மாணவர்களுக்கான தடுப்பூசி ஏற்றலின் முன்னேற்றம் தொடர்பிலும், ஜனாதிபதி இதன்போது ஆராய்ந்தறிந்தார்.

கொரோனா மரணங்களின் வீதம் மற்றும் தொற்றுக்கு உள்ளாகும் நோயாளிகளின் எண்ணிக்கையைக் குறைத்துக் கொள்ள, தடுப்பூசி ஏற்றல் வேலைத்திட்டத்தை மேலும் விரிவுபடுத்த வேண்டிய தன் அவசியம் தொடர்பிலும் ஜனாதிபதி எடுத்துரைத்தார்.

அத்துடன், பின்தங்கிய பிரதேசங்களில் வாழும் மக்களுக்கான தடுப்பூசி ஏற்றல் வேலைத்திட்டத்துக்கு நடமாடும் சேவையை முன்னெடுக்குமாறும், அனைத்து மக்களும் தடுப்பூசி ஏற்றிக்கொள்வதற்கான வாய்ப்பை ஏற்படுத்திக் கொடுக்குமாறும் ஜனாதிபதி ஆலோசனை வழங்கினார்.

இதற்காக, பொதுச்சுகாதார அதிகாரிகள், கிராம சேவையாளர்கள் மற்றும் பிராந்திய அரசியல்வாதிகளின் உதவிகளைப் பெற்றுக்கொள்ளுமாறும் அவர் ஆலோசனை வழங்கினார்.

தடுப்பூசி ஏற்றல் தொடர்பில் சில குழுவினர் முன்னெடுத்துவரும் போலிப் பிரசாரங்கள் தொடர்பில், மாகாண சுகாதாரப் பணிப்பாளர்களால் ஜனாதிபதிக்கு

எடுத்துரைக்கப்பட்டது.

தடுப்பூசி தொடர்பில் பொதுமக்களுக்கு அச்சத்தை ஏற்படுத்த முயற்சிக்கும் சமூக வலைத்தளங்கள் உள்ளிட்ட ஒருங்கிணைக்கப்பட்ட குழுக்கள் தொடர்பில் உடன் கண்டறியுமாறு, பொலிஸ்மா அதிபருக்கு ஜனாதிபதி ஆலோசனை வழங்கினார்.

தற்போதைய தொற்றுப் பரவல் நிலைமையைக் கட்டுப்படுத்தி, நாட்டை மீண்டும் பழைய நிலைமைக்குக் கொண்டு வரும் வேலைத்திட்டத்தில், மாகாண மற்றும் மாவட்டச் சுகாதாரப் பணிப்பாளர்கள் அதிக பொறுப்புகளை ஏற்க வேண்டுமென்றும் எடுத்துரைத்த ஜனாதிபதி, அனைத்துத் துறைகளையும் தொடர்புபடுத்திக்கொண்டு, கொரோனா ஒழிப்பு வேலைத்திட்டத்தை மேலும் வெற்றிகரமாகக் கிடைக்கக் கொள்ள அர்ப்பணிப்புடன் செயற்படுமாறும் அவர்களிடம் கேட்டுக் கொண்டார்.

கொரோனா வைரஸ் தொற்றுப் பரவலுக்கு மத்தியில் சவாலுக்கு இலக்காகியுள்ள பொருளாதாரத்தை மீளக் கட்டியெழுப்பும் முக்கிய துறையாக சுற்றுலாத்துறை அடையாளம் காணப்பட்டுள்ளது. அது தொடர்பான பல புதிய தீர்மானங்களுக்கு வரவேண்டிய அவசியம் ஏற்பட்டுள்ளதென்று சுற்றுலாத்துறை அமைச்சர் பிரசன்ன ரணதுங்க தெரிவித்தார்.

சுகாதார நிபுணர்களின் ஆலோசனைகள் பிரகாரம், சுற்றுலாத்துறையை மேம்படுத்த, அதிக அக்கறையுடன் அனைவரும் ஒத்துழைப்பு வழங்கிச் செயற்பட வேண்டுமென்று ஜனாதிபதி வலியுறுத்தினார்.

எதிர்காலத்தில் இலங்கையில் நடத்தப்படவுள்ள சர்வதேச விளையாட்டுப் போட்டிகளைப் பார்வையிடுவதற்காக, வெளிநாட்டு இரசிகர்கள் வருவதற்கான வாய்ப்பளித்தல் தொடர்பிலும், இதன்போது கலந்துரையாடப்பட்டது. அவர்களை உயிர்க்குமிழிக்குள் வைத்திருந்து, தேவையான வசதிகளை வழங்க முடியுமென்று, சுகாதாரத்துறையினர் எடுத்துரைத்தனர்.

எதிர்வரும் காலங்களில் நாட்டுக்குள் நடத்தப்படவுள்ள போட்டிகளைப் பார்வையிடுவதற்கான வாய்ப்பை ஏற்படுத்தித் தருமாறு, உள்நாட்டு, வெளிநாட்டு போட்டி ஒருங்கிணைப்பாளர்களால் பல கோரிக்கைகள் முன்வைக்கப்பட்டுள்ளன என்றும் அவை, சுற்றுலாத்துறை அபிவிருத்தி மற்றும் அந்நியச் செலாவணியை அதிகரித்துக்கொள்ளக் கிடைத்துள்ள விசேட வாய்ப்புகள் என்றும் அமைச்சர் நாமல் ராஜபக்ஷ இதன்போது எடுத்துரைத்தார்.

### புதிய அரசமைப்பு...

(முதலாம் பக்கத் தொடர்ச்சி...)

சம்பந்தனின் கொழும்பு இல்லத்தில் நேற்று மாலை 4 மணியளவில் இருவரும் சந்தித்து உரையாடினர்.

# அரசுக்கு எதிராக ரணில் வியூகம்!


## போராட்டங்களை முன்னெடுக்க முடிவு

ஐக்கிய தேசியக் கட்சியுடன் தொடர்புடைய தொழிற்சங்கங்கள் உள்ளிட்ட வலையமைப்புக்களை வலுப்படுத்தும் அதேவேளை, கட்சியின் தனித்துவத்தின் கீழ் அரசுக்கு எதிரான எதிர்ப்பு ஆர்ப்பாட்டங்களை ஆரம்பிப்பதற்கான புதிய வேலைத்திட்டங்களையும் எதிர்காலத்தில் நடைமுறைப்படுத்துமாறு ரணில் விக்ரமசிங்க தெரிவித்துள்ளார்.

இது குறித்து ஐக்கிய தேசியக் கட்சியுடன் தொடர்புடைய சகல வலையமைப்புக்களையும் வலுப்படுத்துவதற்கான நடவடிக்கைகளை துரிதமாக ஆரம்பிக்குமாறு ரணில் விக்ரமசிங்க ஆலோசனை வழங்கியுள்ளார் என்று கட்சியின் பொதுச் செயலாளர் பாலித ரங்கே பண்டார குறிப்பிட்டார்.

ஐக்கிய தேசியக் கட்சியின் உறுப்புரிமையைப் பெற்றுக்கொள்ளாத, அரசுக்கு எதிராகவுள்ள சகல தரப்பினரையும் ஒன்றிணைத்து ரணில் விக்ரமசிங்கவின் ஆலோசனைக்கமைய வலையமைப்புக்களை வலுப்படுத்தித் திட்டமிடப்பட்டுள்ளது. ஐக்கிய தேசியக் கட்சியின் பிரதித் தலைவர் ருவன் விஜேவர்தன, உப தலைவர் அகிலவிராஜ் காரியவசம் உள்ளிட்டவர்களின் கண்காணிப்பின் கீழ், கொரோனா நிலைமைக்கு ஏற்றவாறு மேற்குறித்த வலையமைப்புக்களை ஆரம்பிக்கத் தீர்மானிக்கப்பட்டுள்ளது.

தொழிற்சங்கத்தினர் அமைப்பு, பல



கலைக்கழக பேராசிரியர் மன்றம், அரசு மற்றும் தனியார் தொழிற்சங்கங்கள் உள்ளிட்ட சகல அமைப்புக்களையும் ரணில் விக்ரமசிங்கவால் வழங்கப்பட்டுள்ள ஆலோசனைக்கமைய துரிதமாக வலுப்படுத்துமாறு ஐக்கிய தேசியக் கட்சியின் பொதுச் செயலாளர் பாலித ரங்கே பண்டார தெரிவித்தார்.

தொழிற்சங்கங்கள் உள்ளிட்ட வலையமைப்புக்களை வலுப்படுத்தும் அதேவேளை, கட்சியின் தனித்துவத்தின் கீழ் அரசுக்கு எதிரான எதிர்ப்பு ஆர்ப்பாட்டங்களை ஆரம்பிப்பதற்கான புதிய வேலைத்திட்டங்களையும் எதிர்காலத்தில் நடைமுறைப்படுத்துமாறு பொதுச்செயலாளர் பாலித ரங்கே பண்டார மேலும் கூறினார்.

# மின்சார சபை ஊழியர்கள் அரசுக்கு எதிராக யாழில் நேற்று ஆர்ப்பாட்டம்



(இ. கலையமுதன்)

கெரவலப்பிட்டிய மின் உற்பத்தி நிலையத்தினை அமெரிக்காவுக்கு விற்பனை செய்தமைக்கு எதிராக இலங்கை மின்சார சபையின் யாழ்ப்பாணத்தில் உள்ள வடபிராந்திய அலுவலகத்துக்கு முன்பாக கவனவீர்ப்பு மற்றும் கையெழுத்துப் போராட்டங்கள் நேற்று முன்தினம் நடைபெற்றது.

கெரவலப்பிட்டிய மின்நிலையத்தின் 40 சதவீதப் பங்கை அமெரிக்காவுக்கு விற்பனை செய்தமைக்கு எதிர்ப்புத் தொழிற்சங்க இலங்கை மின்சார சபையின் ஒன்றிணைந்த தொழிற்சங்கக் கூட்டணியினரின் ஏற்பாட்டில் இலங்கையின்

அனைத்து இடங்களிலும் இலங்கை மின்சார சபையின் பிராந்திய அலுவலகங்களுக்கு முன்பாக நேற்று மதியம் கையெழுத்துப் போராட்டம் முன்னெடுக்கப்பட்டது.

அந்தவகையில், யாழ்ப்பாணம் பழைய பூங்காவீதியில் உள்ள இலங்கை மின்சார சபையின் வடபிராந்தியக் காரியாலயத்துக்கு முன்பாகவும் போராட்டம் இடம்பெற்றது.

கையெழுத்துப் போராட்டத்தின் பின்னர் நடைபெற்ற கவனவீர்ப்புப் போராட்டத்தின்போது அரசின் நடவடிக்கைக்கு எதிராக சுலோகங்களும் புதாகைகளும் காட்சிப்படுத்தப்பட்டிருந்தன.

**எல்லை நிர்ணயம்...**

(முதலாம் பக்கத் தொடர்ச்சி...)  
விகிதாசாரத்தை மாற்றியமைக்க ஸ்ரீலங்கா அரசால் சதி முயற்சிகள் எடுக்கப்பட்டுள்ளன.

- இவ்வாறு தமிழ்த் தேசிய மக்கள் முன்னணியின் தலைவரும் நாடாளுமன்ற உறுப்பினருமான கஜேந்திரகுமார் பொன்னம்பலம் தெரிவித்தார்.

வவுனியா வடக்கில் இனவிகிதாசாரத்தை மாற்றியமைக்கும் வகையில் இடம்பெறும் சிங்களக் குடியேற்றத்துக்கு எதிர்ப்புத் தெரிவித்து வவுனியா பழைய பஸ் நிலையம் முன்பாக நேற்று நடைபெற்ற போராட்டத்தில் கருத்துத் தெரிவித்தபோதே அவர் மேற்கண்டவாறு கூறினார்.

அவர் மேலும் தெரிவிக்கையில் - வவுனியாவில் இன விகிதாசாரத்தை மாற்றியமைக்கும் சதி முயற்சிகள் தொடர்பில் எமக்குத் தெரியவந்த நிலையில் கடந்த வாரம் நாடாளுமன்றத்தில் சம்பந்தப்பட்ட அமைச்சர் சமல் ராஜபக்ஷ விடம் மகஜர் ஒன்றைக் கையளித்திருந்தோம். அந்த நடவடிக்கையை உடனடியாக நிறுத்த வேண்டும் எனவும், அவசரமாக அமைச்சரை சந்திக்க வேண்டும் எனவும் அதில் கேட்டிருந்தோம்.

நாடாளுமன்றத்தில் அங்கத்துவம் வகிக்கும் வடக்கு, கிழக்கைப் பிரதிநிதித்துவப்படுத்தும் தமிழ்க் கட்சிகளும் அந்தக் கடிதத்தில் கையொப்பம் இட்டார்கள். அதற்கமைய சந்திப்புக்கான நேரத்தை ஒதுக்கியிருந்தும் கூட, கடைசி நேரத்தில் அந்தச் சந்திப்பு இரத்துச் செய்யப்பட்டு இதுவரை அந்தச் சந்திப்புக்குரிய நேரம், நாள் ஒதுக்கப்படாது அரசு நழுவிப்போகின்றது. இதனால் நாங்கள் எதிர்ப்புப் போராட்டத்தை தொடங்கியிருக்கின்றோம்.

தமிழ்ப் பிரதேசங்களை சிங்களமயமாக்கல் என்ற ரீதியில் இந்த நடவடிக்கை மட்டுமல்ல, மட்டக்களப்பு மாவட்டத்தில் மேய்ச்சல் தரைக் காணிகளை அபகரித்து சிங்கள எல்லைக் பிரதேசங்கள் மற்றும் பொலன்னறுவை மாவட்டம் என்பவற்றுடன் சேர்த்துக்கொள்ளும் முயற்சிகள் இடம்பெறுகின்றன. ஆகவே, திட்டமிட்ட வகையில் எல்லாக் கோணங்களிலும் தமிழர்களை நசுக்கி தமிழர்கள் தொடர்ந்தும் இந்தத் தீவில் ஒரு தேசமாக வாழ முடியாத நிலையை உருவாக்கும் நோக்கத்துடன் அதாவது ஓர் இனவழிப்பு செய்யும் நோக்கோடு ஸ்ரீலங்கா அரசு செயற்பட்டுக்கொண்டிருக்கின்றது.

இந்த யதார்த்தத்தை உலகுக்குச் சுட்டிக்காட்ட வேண்டி ஒரு நிலையில் நாம் இருக்கின்றோம். இந்தப் போராட்டத்தை நடத்துவதன் மூலம் புலம்பெயர் தமிழ் மக்களுக்கும் அவர்கள் சார்ந்திருக்கும் நாடுகளின் தலைமைகளுக்கும் இந்த விடயத்தைத் தெளிவாகப் புதிவு செய்ய விரும்புகின்றோம் - என்றார். (100)

**வெட்டுப்புள்ளிகள்...**

(முதலாம் பக்கத் தொடர்ச்சி...)  
தளங்களுக்கு பிரவேசிப்பதன் ஊடாக வெட்டுப் புள்ளிகள் தொடர்பான தகவல்களை பெற்றுக்கொள்ள முடியும்.

2020ஆம் ஆண்டுக்கான ஜி.சீ.ஈ. உயர்தரப் பரீட்சை பெறுபெற்றுக்கு அமைவாகவே இந்த வெட்டுப் புள்ளிகள் வெளியிடப்பட்டுள்ளன.

இம்முறை பல்கலைக்கழகங்களுக்கு 40 ஆயிரம் பேர் வரையிலான மாணவர்கள் அனுமதிக்கப்படவுள்ளனர்.

**மேலும் 10 பேர்...**

(முதலாம் பக்கத் தொடர்ச்சி...)  
இதன்படி நாட்டில் பதிவான கொரோனா சாவுகளின் மொத்த எண்ணிக்கை 13 ஆயிரத்து 706 ஆக உயர்வடைந்துள்ளது. இதேவேளை, நாட்டில் நேற்று 556 பேர் கொரோனா வைரஸ் தொற்றுடன் அடையாளம் காணப்பட்டுள்ளனர்.

அதற்கமைய நாட்டில் கொரோனாத் தொற்று உறுதிப்படுத்தப்பட்டவர்களின் மொத்த எண்ணிக்கை 5 இலட்சத்து 39 ஆயிரத்து 416 ஆக எகிறியுள்ளது.

அத்துடன் கொரோனாத் தொற்றால் பாதிக்கப்பட்ட மேலும் 302 பேர் நேற்று குணமடைந்துள்ளனர்.

அதன்படி நாட்டில் கொரோனாத் தொற்றிலிருந்து குணமடைந்தவர்களின் மொத்த எண்ணிக்கை 5 இலட்சத்து 12 ஆயிரத்து 165 ஆக அதிகரித்துள்ளது.

**“கொட்டமடிக்காதே...**

(முதலாம் பக்கத் தொடர்ச்சி...)  
கொடுங்கோல் அரசே, எங்கள் மண் எங்கள் குருதி, திட்டமிட்ட தமிழின அழிப்பு நடவடிக்கையை ஸ்ரீலங்கா அரசு நிறுத்த வேண்டும், தமிழர் இனப்பரம்பலைச் சூறையாடும் எண்ணத்தை நிறுத்து, எங்கள் தாயகத்தில் எங்களை நிம்மதியாக வாழவிடு, தமிழன் ஒன்றும் 700 பேருடன் நாடு கடத்தப்பட்டவன் அல்லன், சர்வசே தலையீடு உடன் தேவை, இது ஒன்றும் படகில் வந்த குடியேற்றம் அல்ல என எழுதப்பட்ட சுலோக அட்டைகளை ஏந்தியிருந்தமையுடன், அநுராதபுரத்தின் எல்லைப்புறத்தில் உள்ள 1,330 சிங்களக் குடும்பங்களை வவுனியா வடக்குடன் இணைப்பதை நிறுத்து, நிறுத்து, நிறுத்து சிங்களக் குடியேற்றங்களை நிறுத்து, இராணுவமே வெளியேறு, தமிழர் தேசம் வவுனியா வடக்கு, வடக்குக் கிழக்குத் தமிழர் தாயகம் என்று கோஷங்களுக்கும் எழுப்பியிருந்தனர்.

குறித்த ஆர்ப்பாட்டத்தில் தமிழ்த் தேசிய மக்கள் முன்னணியின் தலைவரும் நாடாளுமன்ற உறுப்பினருமான கஜேந்திரகுமார் பொன்னம்பலம், தமிழ் தேசிய மக்கள் முன்னணியின் உள்ளூராட்சி சபைகளின் உறுப்பினர்கள், கட்சி ஆதரவாளர்கள் எனப் பலரும் கலந்துகொண்டனர். (100)

**வடகொரிய ஜனாதிபதி...**  
(முதலாம் பக்கத் தொடர்ச்சி...)  
இலங்கையில் இடம்பெற்ற உயிர்த்த ஞாயிறு தினக் குண்டுத் தாக்குதலுக்கு தற்போதைய ஆட்சியாளர்களின் பின்னணி இருக்கும் என அப்போதே கூறப்பட்டாலும் அதனை நம்பாது பலர் தற்போதைய ஆட்சியாளர்களின் பின்னால் நின்றனர். இருந்தபோதும் தற்போது மெல்ல மெல்ல உண்மை தெரிகின்றது எனவும் இதன்போது சுட்டிக்காட்டப்பட்டது.

தெற்கு நிலைமைகளோடு வடக்கு, கிழக்கு நிலைமைகள் தொடர்பிலும் கரிசனைகொள்ள வேண்டும் எனவும் வலியுறுத்தப்பட்டது.

உயிர்த்த ஞாயிறு தினக் குண்டுத் தாக்குதல்தொடர்பில் ஜனாதிபதி ஆணைக்குழு முன் வைத்த சிபார்சுகளை உடன் நடைமுறைப்படுத்தக் கோருவது என இதன்போது தீர்மானிக்கப்பட்டது. எனினும், இவற்றை ஜனாதிபதிக்கு எழுத்தில் கடிதமாக அனுப்ப ஆராய்ந்த வேளை ஜனாதிபதிக்குக் கடிதம் அனுப்புவதில் பயன் கிடையாது, ஏனெனில் தற்போது எமது நாட்டு ஜனாதிபதியும் வடகொரிய ஜனாதிபதி போன்றே செயற்படுகின்றார் என்ற கருத்து தெரிவிக்கப்பட்டது.

பேராயர் நேற்றுக் கூட்டிய கத்தோலிக்க நாடாளுமன்ற உறுப்பினர்கள் கலந்துரையாடலில் 5 நாடாளுமன்ற உறுப்பினர்கள் மட்டுமே கலந்துகொண்டனர்.

ஈஸ்டர் குண்டுத் தாக்குதல் தொடர்பில் நாட்டின் அனைத்து ஆயர்களும் கலந்து கொள்ளும் கலந்துரையாடல் நேற்று இடம்பெற்ற வேளை நாட்டில் உள்ள சகல கத்தோலிக்க நாடாளுமன்ற உறுப்பினர்களும் பேராயர் இல்லம் மூலம் எழுத்திலும், ஆயர் இல்லங்கள் மூலம் தகவல் மூலமும் அழைக்கப்பட்டிருந்தனர். இதன் பிரகாரம் இந்தக் கூட்டம் நேற்று இடம்பெற்றது.

இவ்வாறு பேராயர் தலைமையில் கொழும்பில் இடம்பெற்ற கூட்டத்தில் நாட்டின் 13 ஆயர்களும் கலந்துகொண்ட போதும் 5 நாடாளுமன்ற உறுப்பினர்கள் மட்டுமே கலந்துகொண்டனர்.

கலந்துகொண்ட 5 நாடாளுமன்ற உறுப்பினர்களில் ஆளும் கட்சியின் இராஜாங்க அமைச்சர் ஒருவரும், எதிர்க்கட்சிகளைச் சேர்ந்த நால்வரும் அடங்குகின்றனர்.

இவ்வாறு கலந்துகொண்ட நான்கு எதிர்க்கட்சி உறுப்பினர்களில் இருவர் தமிழ்த் தேசியக் கூட்டமைப்பு நாடாளுமன்ற உறுப்பினர்கள் என்பதும் குறிப்பிடத்தக்கது.

**குடும்பஸ்தர்...**  
(முதலாம் பக்கத் தொடர்ச்சி...)  
சுகோதரியின் வீட்டுக்குச் சென்றிருந்தவர் நேற்றுக்காலை சுலமாமகிமீட்கப்பட்டுள்ளார்.

குறித்த சம்பவம் தொடர்பாக பணைப் பொலிஸாருக்குத் தகவல் வழங்கப்பட்டதன் அடிப்படையில் விசாரணைகள் இடம்பெற்று வருகின்றன.



**60 ஆயிரம் கடவுச்சீட்டுக்கள் 2 வாரங்களில் விநியோகம்**

இலங்கையில் கடந்த 14 நாள்களில் கடவுச்சீட்டுக்களைப் பெற்றுக்கொள்வதற்காக வருகை தந்தவர்களின் எண்ணிக்கை 60 ஆயிரத்தைக் கடந்துள்ளது எனக் குடிவரவு மற்றும் குடியகல்வுத் திணைக்களம் தெரிவித்துள்ளது.

திணைக்களத்தின் கடவுச்சீட்டு கட்டுப்பாட்டாளர் எச்.பி.சந்திரபால இதனைத் தெரிவித்தார். கடந்த 5ஆம் திகதி முதல் 26ஆம்

திகதி வரை 14 அலுவலக நாள்களில் கடவுச்சீட்டுக்களுக்கான விண்ணப்பங்கள் பெறப்பட்டுள்ளன.

தற்போதைய நெரிசலைக் குறைக்கும் வகையில் அலுவலகப் பணிகள் காலை 6 மணிக்கு ஆரம்பிக்க வேண்டியுள்ளது எனவும், இம்மாதத்துக்குப் பின்னர் இந்நிலைமை படிப்படியாகக் குறையும் எனவும் குடிவரவு மற்றும் குடியகல்வுத் திணைக்களம் அறிவித்துள்ளது.

**4 மாணவர்களுக்கு கொரோனா உறுதி**

கொழும்பு, ஒக் 30 நாட்டில் பாடசாலைகள் ஆரம்பிக்கப்பட்டு இயங்கி வரும் நிலையில், அநுராதபுரம் - பதவி கொங்கெட்டியாவ பிரதேசத்தில் உள்ள பாடசாலையில் பயிலும் மூன்று வகுப்புகளைச் சேர்ந்த நான்கு மாணவர்களுக்குக் கொரோனா வைரஸ் தொற்றியுள்ளமை உறுதிப்படுத்தப் பட்டுள்ளது.

இதையடுத்து சுமார் 90 மாணவர்கள் அவர்களின் வீடுகளில் தனிமைப்படுத்தப்

பட்டுள்ளனர் என்று சுகாதாரத்துறையினர் தெரிவித்துள்ளனர்.

கொங்கெட்டியாவ பாடசாலையில் 2, 3 மற்றும் 4ஆம் தரங்களில் கல்வி பயிலும் நான்கு மாணவர்களுக்கே கொரோனாத் தொற்று ஏற்பட்டுள்ளது.

இதன் காரணமாக மாணவர்கள் எவரும் அந்தப் பாடசாலைக்குச் சமூகமளிக்கவில்லை எனவும், ஆசிரியர்கள் மாத்திரமே கடமைக்குச் செல்கின்றனர் எனவும் தெரிவிக்கப்பட்டுள்ளது.

**கறுப்புப் பட்டியலில்...**

(முதலாம் பக்கத் தொடர்ச்சி...)  
இலங்கைக்கான சீனத் தூதரகம் தெரிவித்துள்ளது.

தூதரகத்தின் பொருளாதார மற்றும் வர்த்தக செயலகத்தால் இந்த நடவடிக்கை எடுக்கப்பட்டுள்ளது எனத் தெரிவிக்கப்பட்டுள்ளது.

இந்தத் தீர்மானத்துக்கமைய இலங்கையுடனான சர்வதேச கொடுக்கல் - வாங்கலின்போது மக்கள் வங்கியால் வெளியிடப்படும் கடன் சான்றுப் பத்திரத்தை ஏற்றுக்கொள்வதைத் தவிர்க்க மாறு, அனைத்து சீன முதலீட்டாளர்களுக்கும் அறிவிப்பதாகவும் சீனத் தூதரகம் கூறியுள்ளது.

இலங்கைக்கு உரம் கொண்டு வருவதற்காக இரு தரப்பினரிடையே ஏற்படுத்திக்கொண்ட இணக்கப்பாட்டுக்கு அமைய வெளியிடப்பட்ட கடன் சான்றுப் பத்திரத்

துக்கான கொடுப்பனவை மத்திய வங்கி குறித்த சீன நிறுவனத்துக்குச் செலுத்தாத நிலையிலேயே இந்தத் தீர்மானம் எடுக்கப்பட்டுள்ளது.

சீனாவில் இருந்து இறக்குமதி செய்யத் தீர்மானிக்கப்பட்ட உரத்தில் பாதிப்பான பக் டிரியாக்கள் கண்டறிப்பட்டதை தொடர்ந்து, அந்த உரத்தை நாட்டுக்குள் அனுமதிக்காதிருக்க இலங்கை அரசு தீர்மானித்தது.

அத்துடன் அரசின் உர நிறுவனங்கள் இரண்டு, கொழும்பு வர்த்தக மேல் நீதிமன்றத்தில் முன்வைத்த கோரிக்கைக்கு அமைய குறித்த சீன நிறுவனத்துக்கான கடன் சான்றுப் பத்திரத்துக்குரிய நிதியைச் செலுத்துவதைத் தடுத்து இடைக்காலத் தடைபுத்தரவும் பிறப்பிக்கப்பட்டது.

இவ்வாறான நிலைமையிலேயே சீனத் தூதரகத்தால் மக்கள் வங்கி கறுப்புப் பட்டியலில் இணைக்கப்பட்டுள்ளது.

**மிகக் குறைந்த கட்டணத்தில் வரி விளம்பரங்கள்**

உங்கள் நாளாந்த தேவைகளில் பொருள்கள், ஆதனங்கள், வாகனங்கள், வளர்ப்புப் பிராணிகளை வாங்க, விற்க மற்றும் வாடகைக்குப் பெறவும், மணமக்கள் தேவை போன்ற அத்தியாவசிய அறிவித்தல் களைப் பிரசுரிக்கவும் மிகக் குறைந்த கட்டணத்தில் 'காலைக்கதிர்' சேவையைப் பெற்றுக்கொள்ள **076 443 8619** என்ற இலக்கத்துடன் தொடர்பு கொள்ளுங்கள்.

யாழ்ப்பாணத்தில் இருந்து தினசரி இருமுறை - அதிகாலையும் மாலைமும் - உலகெங்கும் உள்ள பல்லாயிரம் தமிழ் வாசகர்களை தவறாது எட்டும் ஒரே நாளிதழ் ஊடாக குறைந்த கட்டணத்தில் விளம்பரம் செய்து அதிக பயனைப் பெற்றுக் கொள்ளுங்கள்.